



Kunsill
tal-Unjoni Ewropea

Brussell, 20 ta' Novembru 2014
(OR. en)

15581/1/14
REV 1

GENVAL 70
COPEN 286
DROIPEN 134
EUROJUST 198
ENFOPOL 362
JAI 878
COHOM 156
RELEX 932

NOTA TA' TRASMISSJONI

Minn:	Segretarjat Ġenerali tal-Kunsill
lil:	Delegazzjonijiet
Suġġett:	Strategija tan-Netwerk tal-UE kontra l-Ġenoċidju biex tiġi miġġielda l-impunità għar-reat kriminali tal-ġenoċidju, id-delitti kontra l-umanità u d-delitti tal-gwerra fl-Unjoni Ewropea u l-Istati Membri tagħha

Id-delegazzjonijiet isibu meħmuża l-"Istrategija tan-Netwerk tal-UE kontra l-Ġenoċidju biex tiġi miġġielda l-impunità għar-reat kriminali tal-ġenoċidju, id-delitti kontra l-umanità u d-delitti tal-gwerra fl-Unjoni Ewropea u l-Istati Membri tagħha".

L-Istrategija ser tiġi ppreżentata mill-Kap tas-Segretarjat tan-Netwerk kontra l-Ġenoċidju fil-laqgħa ta' GENVAL tal-21 ta' Novembru 2014.

**Strategija tan-Netzwerk tal-UE kontra l-
Ġenoċidju biex tiġi miġġielda l-impunità għar-
reat kriminali tal-ġenoċidju, id-delitti kontra l-
umanità u d-delitti tal-gwerra fl-Unjoni
Ewropea u l-Istati Membri tagħha**

L-Aja, Ottubru 2014

WERREJ

SOMMARJU	3
RAKKOMANDAZZJONIJIET FIL-QOSOR.....	6
L-EWWEL KAPITOLU: L-ISTATI MEMBRI U R-REATI KRIMINALI INTERNAZZJONALI L-AKTAR SERJI	8
1.1 Ir-reati kriminali internazzjonali l-aktar serji jikkostitwixxu sfida għall-UE u l-Istati Membri	8
1.1.1 Ir-rabta bejn ir-reati kriminali internazzjonali l-aktar serji u l-Istati Membri..	8
1.1.2 Min hu responsabbli għall-investigazzjoni u l-prosekuzzjoni ta' dawn ir-reati kriminali?	11
1.2 Obbligu tal-Istati li jinvestigaw u li jifihu proċeduri għar-reati kriminali internazzjonali l-aktar serji	12
1.2.1 Implimentazzjoni tar-reati kriminali internazzjonali l-aktar serji fil-leġislazzjoni nazzjonali	13
1.3 Sfidi għall-investigazzjoni u l-prosekuzzjoni tar-reati kriminali internazzjonali l-aktar serji	14
1.3.1 Kumplessità tal-fatti.....	14
1.3.2 Kumplessità ġuridika.....	21
IT-TIENI KAPITOLU: IMPENN FAVUR IL-ĠLIEDA KONTRA L-IMPUNITÀ FI HDAN L-UNJONI EWROPEA U L-ISTATI MEMBRI TAGĦHA.....	23
2.1 Fil-livell tal-UE.....	23
2.1.1 Ir-rwol tan-Netwerk	24
2.2 Fil-livell tal-Istati Membri	26
2.2.1 Riżultati fil-livell tal-Istat Membr u l-membri tan-Netwerk	29
IT-TIELET KAPITOLU: SETT TA' MIŻURI B'APPOĠĠ GĦALL-INVESTIGAZZJONIJIET U L-PROSEKUZZJONIJIET TAR-REATI INTERNAZZJONALI EWLENIN FUQ LIVELL NAZZJONALI	32
Miżura 1: L-istabbiliment, l-iżvilupp u l-promozzjoni ta' unitajiet speċjalizzati	33
Miżura 2: Evitar ta' immunità mill-prosekuzzjoni permezz ta' titjib fl-identifikazzjoni ta' każijiet u informazzjoni rilevanti għall-każijiet	34
Miżura 3: Stabbiliment ta' sistema ta' kooperazzjoni effettiva	37
Miżura 4: Titjib fil-leġislazzjoni relatata mal-investigazzjoni, il-prosekuzzjoni u l-MLA..	40
Miżura 5: Bini tan-Netwerk bħala ċentru speċjalizzat u l-promozzjoni tiegħu f'fora tal-UE kif ukoll fuq livell globali.....	41
Miżura 6: Tiġdid tal-impenn tal-UE.....	42
Miżura 7: Tishih tal-kapaċitajiet u sensibilizzazzjoni fost l-awtoritajiet nazzjonali rilevanti	43
Miżura 8: Drittijiet, appoġġ u protezzjoni ta' vittmi u xhieda tar-reati kriminali internazzjonali l-aktar serji	44

SOMMARJU EŻEKUTTIV

L-Unjoni Ewropea (UE) esprimiet l-impenn tagħha li tiżgura l-konsistenza u l-koerenza tal-politiki esterni u interni tagħha fil-ġlieda kontra l-impunità għal ġenoċidju, delitti kontra l-umanità u delitti tal-gwerra ('ir-reati kriminali internazzjonali l-aktar serji').¹ Fil-politika tagħha dwar il-Ġustizzja u l-Affarijiet Interni (ĠAI), l-UE għandha l-għan li tappoġġa lill-awtoritajiet nazzjonali fl-Istati Membri fl-investigazzjoni u l-prosekuzzjoni ta' dawn ir-reati kriminali biex jiġi żgurat li l-UE ma tipprovdi immunità mill-prosekuzzjoni lil min iwettaq ir-reati.²

Bħala parti minn dan l-impenn, fl-2002, il-Kunsill tal-UE (il-'Kunsill') adotta d-Deċiżjoni tal-Kunsill 2002/494/ĠAI li tistabbilixxi 'Network Ewropew ta' punti ta' kuntatt dwar persuni li huma responsabbli għal ġenoċidju, reati kontra l-umanità u reati tal-gwerra' (in-'Network kontra l-Ġenoċidju jew in-'Network'). In-Netwerk kontra l-Ġenoċidju jiltaqa' darbtejn fis-sena u jlaqqa' lil prosekuturi, investigaturi tal-pulizija u esperti oħrajn ('punti ta' kuntatt') mill-Istati Membri kollha. Fl-2003, il-Kunsill adotta d-Deċiżjoni tal-Kunsill 2003/335/ĠAI, maħsuba biex tiżdied il-kooperazzjoni bejn il-pulizija u s-servizzi tal-prosekuzzjoni, biex b'hekk isir l-aħjar użu mill-kapaċità tal-awtoritajiet tal-ġustizzja kriminali fl-Istati Membri differenti biex jikkooperaw b'mod effettiv fl-investigazzjoni u l-prosekuzzjoni ta' dawk li allegatament wettqu r-reati kriminali internazzjonali l-aktar serji. In-Netwerk jippromwovi l-implimentazzjoni ta' din id-Deċiżjoni billi jiffaċilita l-iskambju ta' informazzjoni fost il-professjonisti, jinkoraġġixxi l-kooperazzjoni bejn l-awtoritajiet nazzjonali fl-Istati Membri differenti u jipprovdi forum għall-kondiviżjoni tal-aħjar prattiki. Mill-2011 'il hawn, in-Netwerk kontra l-Ġenoċidju qed jiġi appoġġat fil-hidma tiegħu permezz tas-Segretarjat ibbażat fil-Eurojust fl-Aja.

Attwalment, dawn l-inizjattivi tal-UE jikkostitwixxu l-pedament tal-impenn tal-UE fil-qasam tal-ĠAI favur il-ġlieda kontra l-impunità. Huma jipprovdu kontribut kruċjali fil-promozzjoni u l-appoġġ tal-isforzi fl-Istati Membri biex dawk li jwettqu dawn ir-reati kriminali jwieġbu għal għemilhom. L-Istati Membri jinsabu fuq quddiem fil-ġlieda kontra l-impunità għal dawn ir-reati kriminali, irrispettivament minn fejn, minn min jew fuq min jitwettqu.

L-Istati Membri kollha rratifikaw it-trattati u l-konvenzjonijiet internazzjonali rilevanti li jobligawhom biex jiżguraw li dawk li wettqu r-reati kriminali internazzjonali l-aktar serji

¹ It-terminu 'r-reati kriminali internazzjonali l-aktar serji' għandu jintuża fid-dokument kollu b'referenza għal dawk ir-reati kriminali internazzjonali li jaqgħu taħt il-mandat tan-Netwerk, jiġifieri r-reati kriminali tal-ġenoċidju, id-delitti kontra l-umanità u d-delitti tal-gwerra. In-Netwerk ma jirrikonoxxix li bosta mit-temi koperti fl-'Istrateġija tan-Netwerk tal-UE kontra l-Ġenoċidju biex tiġi miġġielda l-impunità għar-reati kriminali tal-ġenoċidju, id-delitti kontra l-umanità u d-delitti tal-gwerra fl-Unjoni Ewropea u l-Istati Membri tagħha' japplikaw ukoll għat-tortura u l-għajbien sfurzati bħala reati kriminali distintivi. L-investigazzjoni u l-prosekuzzjoni tat-tortura u l-għajbien sfurzati bħala reati kriminali separati huma komponent importanti fil-ġlieda globali kontra l-impunità.

² Ara L-Programm tal-Aja: għaxar prijoritajiet għall-hames snin li ġejjin. Is-shubija għal tiġdid Ewropej fl-ispażju ta' libertà, sigurtà u ġustizzja, COM 2005, ĠU C 236 tal-24 ta' Settembru 2005, p.11, <http://eur-lex.europa.eu/LexUriServ/LexUriServ.do?uri=OJ:C:2005:053:0001:0014:EN:PDF>; u l-Programm ta' Stokkolma, ĠU C 115/1 tal-4 ta' Mejju 2010, p. 8, [http://eur-lex.europa.eu/legal-content/MT/TXT/PDF/?uri=CELEX:52010XG0504\(01\)&from=MT](http://eur-lex.europa.eu/legal-content/MT/TXT/PDF/?uri=CELEX:52010XG0504(01)&from=MT).

jìgu investigati, jìgu mixlija u jingħataw pieni. Diversi Stati Membri segwew ir-rakkomandazzjoni tal-UE fid-Deċizzjoni tal-Kunsill 2003/335/ĠAI biex jìgu stabbiliti 'unitajiet responsabbli għad-delitti tal-gwerra' magħmulin minn persunal speċjalizzat li jitrattaw ir-reati kriminali internazzjonali l-aktar serji fid-dipartimenti tal-pulizija u tal-prosekuzzjoni tal-Istati Membri, li wasslu għal numru sostanzjali ta' kundanni b'suċċess ta' dawk li wettqu r-reati kriminali internazzjonali l-aktar serji fl-Istati Membri matul dawn l-aħħar snin u li jibagħtu sinjal importanti li l-impunità għal dawn ir-reati kriminali mhijiex ittollerata mill-UE u l-Istati Membri.

Fl-istess hin, hemm iktar x'jista' jsir fil-livell tal-UE u tal-Istati Membri biex ikun previst approċċ konsistenti u effettiv għall-ġlieda kontra l-impunità li japplika kullimkien fl-UE. Kif deskritt f'iktar dettall hawn taħt, dan l-approċċ irawwem iktar kooperazzjoni u kondivizzjoni tal-informazzjoni fuq livell nazzjonali u fil-livell tal-UE, l-istabbiliment ta' unitajiet speċjalizzati f'iktar Stati Membri u aktar appoġġ mill-UE għall-awtoritajiet nazzjonali biex b'hekk jikber in-numru ta' Stati Membri li huma impenjati b'mod attiv fil-ġlieda kontra l-impunità.

F'dan il-kuntest, il-punti ta' kuntatt tan-Netwerk stabbilixxew Task Force biex tesplora u tipproponi passi biex tiżdied l-effiċjenza fil-ġlieda kontra l-impunità fi hdan l-UE.³ In-Netwerk kien ukoll tal-fehma li strument ġdid, bħall-Pjan ta' Azzjoni tal-UE dwar l-Impunità, jista' jkun għodda importanti biex jìgu inkoraġġuti l-kooperazzjoni u l-iżvilupp tal-aħjar prattiki fuq livell nazzjonali u reġjonali għat-titjib tal-investigazzjonijiet u l-prosekuzzjonijiet.⁴

Bħala l-ewwel pass, it-Task Force tan-Netwerk abbozza din l-Istrateġija tan-Netwerk tal-UE kontra l-Ġenocidju biex tiġi miġġielda l-impunità għar-reat kriminali tal-ġenocidju, id-delitti kontra l-umanità u d-delitti tal-gwerra fl-Unjoni Ewropea u l-Istati Membri tagħha ('Strateġija'). Il-punti ta' kuntatt kollha, kif ukoll l-esperti tas-socjetà ċivili, kellhom l-opportunità li jipprovdu kontribut ibbażat fuq il-kompetenza esperta u l-esperjenza tagħhom. L-Istrateġija hi bbażata fuq l-esperjenza miksuta u l-aħjar prattika identifikata mill-prosekuturi, l-investigaturi tal-pulizija u esperti oħrajn, kif ukoll id-diskussjonijiet u l-konkluzjonijiet ta' sittax-il laqgħa tan-Netwerk matul dawn l-aħħar tnax-il sena.

L-Istrateġija tirrakkomanda sett komprensiv ta' miżuri li għandhom jittiehdu mill-istituzzjonijiet tal-UE u l-Istati Membri b'appoġġ għall-awtoritajiet nazzjonali fil-ġlieda kontra l-impunità, biex dawk li jwettqu r-reati kriminali jwieġbu għal għemilhom u biex il-vittmi jingħataw ġustizzja għall-ħsara li ġarrbu. In-Netwerk, permezz tal-punti ta' kuntatt tiegħu fuq livell nazzjonali u s-Segretarjat tan-Netwerk⁵ fil-livell tal-UE, ser juża l-Istrateġija bħala qafas li jiggwida l-iżvilupp kontinwu tan-Netwerk fis-snin li ġejjin u li jippromwovi involviment akbar mill-UE u l-Istati Membri.

³ It-Task Force tan-Netwerk hu magħmul minn hames punti ta' kuntatt (tliet prosekuturi pubbliċi, uffiċjal tal-pulizija u uffiċjali tal-MLA), jagħmel diversi laqgħat u hu appoġġat mis-Segretarjat tan-Netwerk.

⁴ Ara 'It-tishih tal-isforzi fil-ġlieda kontra l-impunità fi hdan l-UE u l-Istati Membri tagħha għal reati kriminali internazzjonali serji - tiġdid tal-impenn fil-qasam tal-Ġustizzja u l-Affarijiet Interni', dokument 16340/13 GENVAL 13 tal-Kunsill tal-UE, 19 ta' Novembru 2013, u 'Sommarju tad-diskussjonijiet', dokument 17164/13 GENVAL 87 tal-Kunsill tal-UE, 4 ta' Diċembru 2013.

⁵ Is-Segretarjat tan-Netwerk kontra l-Ġenocidju ġie stabbilit f'Lulju 2011 skont l-Artikolu 25a tad-Deċizzjoni tal-Kunsill 2009/426/ĠAI dwar it-tishih tal-Eurojust u li temenda d-Deċizzjoni tal-Kunsill 2002/187/ĠAI li tistabbilixxi Eurojust bil-ghan li tiġi msahha l-ġlieda kontra l-kriminalità serja. Is-Segretarjat jagħmel parti mill-persunal tal-Eurojust u jopera bħala unità separata.

In-Netwerk ser jirrieżamina u jevalwa l-Istrateġija fuq bażi regolari biex jirrifletti fuq il-bidliet u l-iżviluppi li jkunu għaddejnin f'dak il-perijodu hekk kif jinholq għarfien akbar dwar il-ħtieġa li tiġi miġġielda l-impunità.

Għaldaqstant, l-oġġettiv ta' din l-Istrateġija hu maqsum fi tnejn:

1. Fil-livell tal-UE, li jissahha l-impenn tal-UE fil-ġlieda kontra l-impunità għar-reati kriminali internazzjonali l-aktar serji u biex jingħata iktar appoġġ lill-Istati Membri. Is-Segretarjat, bl-appoġġ tal-punti ta' kuntatt, ser jagħmel kuntatt mal-istituzzjonijiet rilevanti u l-persuni rilevanti li jieħdu d-deċiżjonijiet biex johloq kuxjenza dwar l-isfidi li jiffaċċjaw l-awtoritajiet nazzjonali tal-ġustizzja kriminali fl-investigazzjoni, il-prosekuzzjoni u l-ġħoti ta' pieni marbutin mar-reati kriminali internazzjonali l-aktar serji u biex jikkondividu l-aħjar Prattika fl-indirizzar ta' dawn l-isfidi.
2. Fil-livell tal-Istati Membri, biex isir kontribut għal u, fejn meħtieġ, biex tiġi żviluppata l-prattika tal-awtoritajiet nazzjonali fil-ġlieda kontra l-impunità fuq livell nazzjonali billi jiġu identifikati miżuri konkreti li ser jappoġġaw lill-awtoritajiet nazzjonali fl-investigazzjoni u l-prosekuzzjoni tar-reati kriminali internazzjonali l-aktar serji.

Bil-għan li jiġu sodisfatti dawn l-oġġettivi, in-Netwerk ser jippreżenta din l-Istrateġija lill-gruppi ta' ħidma rilevanti tal-UE, inkluż il-Grupp ta' Hidma dwar Materji Ġenerali inkluża l-Evalwazzjoni (GENVAL), b'talba biex GENVAL jaħdem biex eventwalment ikun hemm Konkluzjonijiet tal-Kunsill ĠAI dwar l-impenn tal-UE u l-Istati Membri favur il-ġlieda kontra l-impunità għar-reati kriminali internazzjonali l-aktar serji u b'hekk din il-materja tingħata attenzjoni mill-ministri. In-Netwerk ser jinvolvi wkoll lill-Kummissjoni Ewropea bil-għan li jikseb iktar impenn fil-politika tagħha favur il-ġlieda kontra l-impunità. Il-punti ta' kuntatt nazzjonali ser jiżguraw, sa fejn possibbli, li l-Istrateġija tiġi kkomunikata lill-persuni rilevanti li jieħdu d-deċiżjonijiet fuq livell nazzjonali u li din tiġi diskussa magħhom. Dawn id-diskussjonijiet fuq livell nazzjonali huma mezzi kruċjali biex tissahha il-kapaċità nazzjonali fil-ġlieda kontra l-impunità u biex tinkoraġġixxi lill-Istati Membri biex, *f'fora* rilevanti tal-UE, iqajmu l-kwistjoni tal-ħtieġa għal impenn akbar min-naħa tal-UE.

L-Istrateġija tissottolinja l-kuntesti differenti li fihom l-Istati Membri jiffaċċjaw ir-reati kriminali internazzjonali l-aktar serji, u l-passi li ttieħdu s'issa fil-livell tal-UE u dak tal-Istati Membri. L-Istrateġija tiddekrivi wkoll l-isfidi li jiffaċċjaw l-investigaturi u l-prosekuturi u awtoritajiet oħrajn fl-investigazzjoni, il-prosekuzzjoni u l-ġħoti ta' pieni b'rabta ma' reati kriminali internazzjonali, u tenfasizza l-aħjar Prattika identifikata fil-passat biex dawn l-isfidi jiġu indirizzati. L-aħħar taqsima tal-Istrateġija tippreżenta sett ta' miżuri biex jitjiebu l-effiċjenza u l-effettività tal-investigazzjonijiet u l-prosekuzzjonijiet nazzjonali flimkien ma' xi rakkomandazzjonijiet komplementari għall-istituzzjonijiet tal-UE, l-Istati Membri, il-Punti ta' Kuntatt Nazzjonali u s-Segretarjat tan-Netwerk.

RAKKOMANDAZZJONIJIET FIL-QOSOR

Għall-Istituzzjonijiet tal-UE:

- Li jiżguraw riżorsi adatti biex in-Netwerk jinbena bħala centru speċjalizzat u biex dan jiġi promoss kemm *f'fora* tal-UE kif ukoll dawk esterni.
- Li jerggħu jaffermaw l-impenn tagħhom favur il-ġlieda kontra l-impunità billi jivvalutaw il-possibbiltajiet addizzjonali ta' finanzjament għan-Netwerk u għall-awtoritajiet nazzjonali biex jistabbilixxu unitajiet speċjalizzati, u għal taħriġ u attivitajiet għat-tishih tal-kapaċitajiet.
- Li jevalwaw formalment l-implimentazzjoni tad-Deċiżjonijiet tal-Kunsill 2002/494/ĠAI u 2003/335/ĠAI, u li jorganizzaw seduta annwali dwar il-ġlieda kontra l-impunità fl-UE, li għandha ssir fil-Parlament Ewropew.
- Li jqiegħdu t-tema fuq l-aġenda politika u jirrikonoxxu li l-finanzjament huwa mezz essenzjali biex l-awtoritajiet nazzjonali u s-soċjetà ċivili jkun jistgħu jikkoordinaw b'mod effettiv il-ġlieda tagħhom kontra l-impunità; jiżviluppaw il-fehim tad-dritt kriminali internazzjonali u d-dritt umanitarju internazzjonali; u jżidu l-għarfien tal-pubbliku rigward il-ħtieġa li tiġi miġġielda l-impunità.
- Li jemendaw il-mandat tal-Eurojust u l-Europol biex jiġu inklużi r-reati kriminali internazzjonali l-aktar serji.
- Li jhejju Pjan ta' Azzjoni dwar il-Ġlieda kontra l-Impunità fi ħdan l-UE.

Għall-Istati Membri:

- Li jirrieżaminaw u, fejn meħtieġ, jemendaw il-leġislazzjoni domestika rigward ir-reati kriminali internazzjonali l-aktar serji biex jiżguraw li din tirrifletti l-obbligi skont id-dritt internazzjonali u ma tipprovdix immunità indebita lill-individwi.
- Li jistabbilixxu unitajiet speċjalizzati fi ħdan is-servizzi ta' prosekuzzjoni u tal-pulizija; u jiżviluppaw strategija nazzjonali u pjattaformi nazzjonali għall-kooperazzjoni fil-ġlieda kontra l-impunità għar-reati kriminali internazzjonali l-aktar serji.
- Li jiżguraw li, fi ħdan id-dipartimenti tal-immigrazzjoni tagħhom, il-membri tal-persunal jitharrġu kif jixraq, li tiġi żviluppata l-aħjar prattika, u li ċ-ċirkolazzjoni tal-informazzjoni mill-awtoritajiet tal-immigrazzjoni għall-awtoritajiet tal-infurzar tal-liġi tkun waħda effiċjenti, b'obbligu speċifiku li l-awtoritajiet tal-infurzar tal-liġi jiġu infurmati meta jkun hemm każijiet li jaqgħu taħt l-Artikolu 1F.
- Li tissaħħaħ il-komunikazzjoni bejn l-Istati Membri, pereżempju permezz tal-użu ta' skwadri ta' investigazzjoni kongunta (SIK) fejn adatt; li jingħata appoġġ lill-inizjattiva għal qafas ta' kooperazzjoni globali bejn l-Istati Membri.
- Li jiġi żgurat skambju effettiv tal-informazzjoni fi ħdan id-dipartimenti tal-istat, b'mod partikolari fost l-investigaturi, il-prosekuturi u l-awtoritajiet responsabbli għas-superviżjoni tal-iffriżar u l-konfiska tal-assi, il-projbizzjonijiet kummerċjali jew il-projbizzjonijiet tal-ivvjaġġar.
- Li jespandu l-użu tan-Netwerk u tas-Segretarjat tan-Netwerk permezz tan-nomina ta' diversi punti ta' kuntatt nazzjonali b'esperjenza u kompetenza esperta fil-prosekuzzjoni, l-investigazzjoni kriminali u l-assistenza legali reċiproka (MLA).
- Li jintegraw il-perspettivi tal-vittmi fl-istrategiji investigattivi u ta' prosekuzzjoni tagħhom mill-bidu nett fil-każ biex jiżguraw li l-proċeduri jkun għaliq u li jkollhom impatt għaliq fuq il-vittmi u l-komunitajiet affettwati, u li l-vittmi jingħataw informazzjoni dwar id-drittijiet u l-arrangamenti għall-protezzjoni tagħhom.

- Li jinholoq għarfien pubbliku dwar il-hteġa li tiġi miġġielda l-impunità u dwar l-investigazzjonijiet u l-prosekuzzjonijiet assoċjati tar-reati kriminali internazzjonali l-aktar serji.

Għall-Punti Nazżjonali ta' Kuntatt:

- Li jxerrdu informazzjoni dwar it-temi diskussi min-Netwerk lil membri oħrajn tas-servizzi tal-prosekuzzjoni u tal-infurzar tal-liġi kif ukoll lil awtoritajiet nazżjonali rilevanti oħrajn, bħas-servizzi tal-immigrazzjoni fuq livell nazżjonali.
- Li jipprezentaw informazzjoni dwar l-investigazzjonijiet u l-prosekuzzjonijiet ta' dawk responsabbli għar-reati kriminali internazzjonali l-aktar serji lil dawk li jieħdu d-deċiżjonijiet u lill-pubbliku ingenerali.
- Li jaġixxu bħala punt ta' komunikazzjoni għal professjonisti u jittrasmettu l-informazzjoni lura lin-Netwerk.

Għas-Segretarjat tan-Netwerk:

- Li jiffaċilita l-isforzi tal-awtoritajiet nazżjonali billi jespandi l-funzjoni tal-kondiviżjoni tal-informazzjoni biex ikun jista' jsir skambju ikbar ta' prattiki tajba, liġijiet applikabbli, prosekuzzjonijiet u investigazzjonijiet li jkunu għaddejnin f'dak il-mument.
- Li jassisti lill-Istati Membri fl-istabbiliment u l-promozzjoni ta' unitajiet speċjalizzati.
- Li jiffaċilita l-kooperazzjoni u l-koordinazzjoni ta' sforzi biex dawk li jwettqu r-reati kriminali jwieġbu għal għemilhom.
- Li jipproduċi rapport annwali tal-attività li jipprezenta informazzjoni dwar l-investigazzjonijiet u l-prosekuzzjonijiet ta' dawk li jwettqu r-reati kriminali internazzjonali l-aktar serji.
- Li jipprovdu informazzjoni b'mod regolari lill-Gruppi ta' Hidma tal-Kunsill, inkluż il-Grupp ta' Hidma dwar id-Dritt Internazzjonali Pubbliku (COJUR), il-qasam sekondarju tal-Qorti Kriminali Internazzjonali tal-Grupp ta' Hidma dwar id-Dritt Internazzjonali Pubbliku (COJUR-ICC), il-Kumitat ta' **Koordinament fil-qasam tal-kooperazzjoni tal-pulizija u dik ġudizzjarja f'materji kriminali (CATS)**, il-Grupp ta' Hidma dwar Materji Ġenerali inkluża l-Evalwazzjoni (GENVAL), u l-gruppi ta' hidma reġjonali.

L-EWWEL KAPITOLU: L-ISTATI MEMBRI U R-REATI KRIMINALI INTERNAZZJONALI L-AKTAR SERJI

1.1 Ir-reati kriminali internazzjonali l-aktar serji jikkostitwixxu sfida għall-UE u l-Istati Membri

Madwar mitejn miljun persuna tilfu ħajjithom bħala riżultat dirett jew indirett ta' vjolenza kollettiva promossa mill-istat fis-seklu għoxrin⁶ u fid-deċennji reċenti, twettqu r-reati kriminali internazzjonali l-aktar serji madwar ħames kontinenti differenti. Dawn ir-reati kriminali spiss isehħu f'perijodi ta' konflitt armat jew kriżijiet ċivili, jinvolvu numru kbir ħafna ta' persuni li jwettqu reati kriminali, numru kbir ta' xhieda u mijiet, u saħansitra eluf ta' vittmi, u huma kkaratterizzati minn brutalità estrema u ripetuta.

Ir-reat kriminali tal-ġenocidju, id-delitti kontra l-umanità u d-delitti tal-gwerra huma 'atroċitajiet li ma jitwemmnu u li jixxukjaw il-kuxjenza tal-umanità profondament' u jitqiesu li 'jheddu l-paċi, is-sigurtà u l-benessri tad-dinja' [traduzzjoni mhux uffiċjali].⁷ L-iżvilupp tad-dritt kriminali internazzjonali, l-istabbiliment tat-tribunali ad hoc fis-snin disgħin, li ġew segwiti mill-ħolqien tal-QKI, jirriflettu kemm huma serji dawn ir-reati kriminali u l-ħtieġa għal reazzjoni b'saħħitha kontra l-persuni li jwettqu r-reati kriminali internazzjonali l-aktar serji. Madankollu, il-ġlieda kontra l-impunità mhijiex ristretta għall-istabbilimenti internazzjonali, u, fil-fatt, l-Istati Membri għandhom l-obbligu primarju li jinvestigaw u li jifflu proċeduri kontra persuni li jwettqu dawn ir-reati kriminali.

1.1.1 Ir-rabta bejn ir-reati kriminali internazzjonali l-aktar serji u l-Istati Membri

Minkejja l-perċezzjoni ġenerali li r-reati kriminali internazzjonali l-aktar serji jsehħu f'postijiet 'il bogħod, l-esperjenza wriet li dawn ir-reati kriminali, daww li jwettqu r-reati kriminali u l-assi, il-vittmi u x-xhieda tagħhom, għandhom rabtiet reali mal-Istati Membri. Ir-reati kriminali internazzjonali l-aktar serji sehħew fit-territorju tal-Istati Membri, pereżempju matul it-Tieni Gwerra Dinjija iżda wkoll fid-deċennji l-aktar reċenti. Dawn kienu wkoll jinvolvu lil ċittadini tal-Istati Membri, sew bħala vittmi kif ukoll bħala persuni li jwettqu r-reati kriminali. Rabta oħra bejn ir-reati kriminali internazzjonali l-aktar serji u l-Istati Membri tirriżulta meta ċittadini ta' Stati terzi li kienu involuti fir-reati kriminali internazzjonali l-aktar serji jkunu preżenti fit-territorju tal-Istati Membri, sew jekk bħala viżitaturi, kif ukoll bħala persuni li jfittxu l-asil jew residenti.

Territorju

Ir-reat kriminali tal-ġenocidju, id-delitti kontra l-umanità u d-delitti tal-gwerra fil-fatt twettqu fit-territorju tal-Istati Membri. L-awtoritajiet nazzjonali għadhom jiffaċċjaw atroċitajiet tal-massa, bħall-persuni li kienu ssuspettati li kienu Nażisti involuti f'delitti

⁶ A. Smeulers u F. Grunfeld, *International Crimes and other Gross Human Rights Violations: a multi- and interdisciplinary textbook*, Antwerp, 2011, Intersentia, Preface, p. XIV.

⁷ Ara l-Premessi 2 u 3 għall-Istatut ta' Ruma tal-QKI.

tal-gwerra mit-Tieni Gwerra Dinjija⁸ kif ukoll ir-regimi Komunisti totalitarji mill-Gwerra Bierda.⁹ L-adeżjoni reċenti tal-Kroazja mal-UE estendiet it-territorju tal-UE fejn twettqu reati kriminali fid-deċennji li għaddew u fejn għadhom għaddejjin investigazzjonijiet u prosekuzzjonijiet.

Ċittadini mill-Istati Membri

Iċ-ċittadini tal-Istati Membri jistgħu jkunu involuti fit-twettiq tar-reati kriminali internazzjonali l-aktar serji bħala persuni li wettquhom,¹⁰ vittmi¹¹ jew xhieda, irrISPettivament mill-post ġeografiku fejn ikunu sehhew ir-reati kriminali. Minbarra l-persuni fiżiċi, persuni ġuridiċi bbażati fl-UE jistgħu wkoll ikunu involuti fit-twettiq, l-għoti ta' appoġġ, l-għoti ta' għajjnuna, il-ġegħil jew jagħmlu profitt minn reati kriminali internazzjonali mwettqin barra mill-pajjiż.¹² L-Istati Membri jistgħu jeżerċitaw il-ġurisdizzjoni tagħhom fir-rigward ta' persuni li jwettqu dawn ir-reati kriminali minhabba l-involvement ta' ċittadini tagħhom bħala vittmi jew xhieda jew il-fatt li ċ-ċittadini jew il-kumpanniji tagħhom ikunu ffaċilitaw it-twettiq ta' reati kriminali minn ġewwa t-territorju tal-UE.

Ċittadini minn Stati terzi

Il-maġġoranza tar-reati kriminali internazzjonali l-aktar serji jsehhew fit-territorju ta' Stati terzi. Madankollu, il-persuni li jwettqu r-reati kriminali, ix-xhieda u l-vittmi jistgħu jidhlu fit-territorju tal-UE bħala viżitaturi permezz ta' applikazzjonijiet għal viżi jew bħala applikanti għall-protezzjoni internazzjonali (jiġifieri applikanti għall-asil). Dan l-aħħar xenarju hu partikolarment rilevanti, peress li r-reati kriminali internazzjonali l-

⁸ Ara l-kawża reċenti marbuta mal-estradizzjoni ta' persuna li kienet issuspettata li kienet Nażist involut f'delitti tal-gwerra bejn is-Slovakkja u l-Ungerija fuq is-sit: <http://www.theguardian.com/world/2013/aug/12/laszlo-csatary-dead-hungary-auschwitz>. Din il-kawża ntemmet minhabba l-mewt ta' László Lajos Csatáry fit-12 ta' Awwissu 2013, <http://www.bbc.com/news/world-europe-23664226>.

⁹ Ara l-kawża reċenti marbuta mal-kundanna ta' ex-Ministru Ungeriz għad-delitti tal-gwerra tal-1956, disponibbli fuq is-sit: <http://www.bbc.com/news/world-europe-27398373>.

¹⁰ *Pereżempju*, fil-Pajjiżi l-Baxxi ġew investigati u ttellgħu l-qorti żewġ negozjanti Olandiżi ssuspettati li taw għajjnuna fit-twettiq ta' delitti tal-gwerra u li gieghlu t-twettiq tagħhom fl-Iraq u l-Liberja, rispettivament. Ara <https://www.om.nl/onderwerpen/international-crimes-0/what-cases-have-been/iraq/> u <https://www.om.nl/onderwerpen/international-crimes-0/what-cases-have-been/liberia/>. F'ċerti każijiet, il-persuni dahlu fl-UE bħala persuni li jfittxu l-asil u wara kisbu ċ-ċittadinanza fi Stat Membru. B'dan il-mod, huma saru ċittadini fil-perijodu bejn meta twettqu r-reati kriminali u meta dawn saru persuni ssuspettati. Ara *wkoll* il-kawża reċenti Olandiża kontra Yvonne N fuq is-sit: <https://www.om.nl/onderwerpen/international-crimes-0/what-cases-have-been/rwanda/>.

¹¹ *Pereżempju*, fil-Belġju ġie investigat u ttella' l-qorti l-Maġġur Bernard Ntuyahaga għall-involvement tiegħu fil-qtil ta' għaxar membri tal-forzi tan-NU responsabbli għaž-żamma tal-paċi matul il-Ġenocidju fir-Rwanda, disponibbli fuq is-sit: <http://www.theguardian.com/world/2007/jul/05/rwanda.angeliquechrisafis>. Barra minn hekk, it-twaqqigh reċenti tal-ajruplan ċivili MH17 fl-ajru fuq l-Ukraina nieda investigazzjoni internazzjonali għad-delitti tal-gwerra. Il-maġġoranza tal-vittmi ta' dan l-allegat reat kriminali kienu ċittadini mill-Istati Membri. Ara <http://www.reuters.com/article/2014/07/21/us-ukraine-crisis-dutch-idUSKBN0FQ15620140721> u <https://www.om.nl/algemeen/english/@86120/joint-investigation/>.

¹² *Pereżempju*, fil-Pajjiżi l-Baxxi ġie investigat l-involvement tal-kumpannija Olandiża, Lima Holding B.V., minhabba dak li deher li kien involviment min-naha tagħha fil-bini tal-fruntiera Iżraeljana u sit industrijali qrib ix-Xatt tal-Punent, <http://www.om.nl/onderwerpen/internationale/map/concerning/>. Barra minn hekk, fl-Isvizzera infethet investigazzjoni b'rabta mal-kawża ta' Argos Heraeus, wiehed mill-ikbar raffineriji tad-deheb fid-dinja, għal komplicità f'delitti tal-gwerra u hasil tal-flus fir-rigward tas-sorsi tad-deheb minn grupp armat fir-Repubblika Demokratika tal-Kongo, <http://www.reuters.com/article/2013/11/04/congo-gold-idUSL5N0IP29K20131104>.

aktar serji spiss isehhu fil-kuntest ta' konflitt armat jew bhala rizzultat tal-kollass tal-Istat tad-dritt.

Konsegwentement, il-poplu f'dawn il-pajjiżi milquta jistghu jaharbu minn pajjiżhom u jidhlu fit-territorju tal-UE. In-numru ta' ċittadini minn Stati terzi li qed ifittxu l-asil fl-UE żdied b'mod sinifikanti fis-snin reċenti, fejn in-numru ta' applikazzjonijiet għall-asil lahaq 435 000 fl-2013.¹³ Jista' jagħti l-każ li matul dan il-proċess hadd ma jinduna b'uħud mill-persuni li wettqu r-reati kriminali internazzjonali l-aktar serji u għalhekk jistghu jikkompletaw b'suċċess l-applikazzjoni tagħhom għall-asil. Għal oħrajn, l-istatus ta' refuġjat jista' jinċaħad għal numru ta' raġunijiet, inkluż l-Artikolu 1F tal-Konvenzjoni ta' Ġinevra dwar l-Istatus tar-Refuġjati.¹⁴

Uħud mill-persuni ssuspettati jistghu jiġu estraditi biex jitressqu l-qorti barra mill-UE; madankollu, minhabba l-prinċipju ta' *non-refoulement*,¹⁵ jew sempliċement minhabba nuqqas ta' qafas legali adatt għall-estradizzjoni, uħud jibqgħu fit-territorju tal-Istati Membri. F'dan l-aħħar każ, u skont regoli ta' ġurisprudenzja differenti, isir appell lill-awtoritajiet nazzjonali skont l-obbligi internazzjonali tagħhom biex jifflu proċeduri kontra persuni li allegatament wettqu reati kriminali li jkunu preżenti jew residenti fit-territorju tagħhom.¹⁶

Kwistjoni oħra li tista' tqum hi marbuta ma' kwistjonijiet possibbli ta' immunità għad-diplomatiċi, l-uffiċjali tal-gvern jew rappreżentanti oħrajn li jistghu jkunu involuti fit-twettiq ta' dawn ir-reati kriminali.

Fl-aħħar nett, il-preżenza ta' vittmi u xhieda li huma ċittadini ta' Stati terzi tinvolvi responsabbiltà għal kooperazzjoni ġudizzjarja ma' Stati terzi jew organizzazzjonijiet internazzjonali bħall-QKI. Kważi ma tistax tiġi evitata l-htieġa ta' kooperazzjoni ma' Stati Membri jew Stati terzi oħrajn biex issir prosekuzzjoni adatta ta' dawk li allegatament wettqu r-reati kriminali internazzjonali l-aktar serji, peress li x-xhieda, il-vittmi u min

¹³ Ara r-Rapport tal-Eurostat bid-data tal-24 ta' Marzu 2014, disponibbli fuq is-sit: http://epp.eurostat.ec.europa.eu/cache/ITY_PUBLIC/3-24032014-AP/EN/3-24032014-AP-EN.PDF.

¹⁴ Dan l-artikolu jirreferi għal dawk il-każijiet previsti fl-Artikolu 1F tal-Konvenzjoni ta' Ġinevra tal-1954 dwar l-Istatus tar-Refuġjati, li jaqra kif ġej:

'F. Id-dispożizzjonijiet ta' din il-Konvenzjoni ma għandhomx japplikaw għal persuni li fir-rigward tagħhom ikun hemm raġunijiet serji biex jitqies li:

(a) Ikunu wettqu reat kriminali kontra l-paċi, delitt tal-gwerra, jew delitt kontra l-umanità, kif definiti fl-istrumenti internazzjonali mfasslin biex jipprevedu dawn ir-reati kriminali;

(b) Ikunu wettqu reat kriminali serju mhux ta' natura politika barra mill-pajjiż tar-refuġju qabel ma jidhlu f'dak il-pajjiż bħala refuġjati;

(c) Ikunu nestabu hatja ta' atti li jmorru kontra l-għanijiet u l-prinċipji tan-Nazzjonijiet Uniti.'

¹⁵ *Non-refoulement* hu prinċipju tad-dritt internazzjonali li jipprojbixxi t-tneħħija diretta jew indiretta ta' refuġjati biex jintbagħtu f'territorju fejn t'hajjithom jew il-libertà tagħhom tkun mhedda akkont tar-razza, ir-religjoni, iċ-ċittadinanza, is-shubija fi grupp soċjali partikolari jew l-opinjoni politika [tagħhom]. Madankollu, il-prinċipju ma japplikax jekk 'ikun hemm raġunijiet ġustifikati biex [ir-refuġjat] jitqies bħala periklu għas-sigurtà tal-pajjiż li fih ikun [jinstab f'dak il-mument], jew li, b'segwitu għal kundanna b'sentenza finali b'rabta ma' reati kriminali partikolarment serji, jikkostitwixxi periklu għall-komunità ta' dak il-pajjiż.' [traduzzjoni mhux uffiċjali] Il-prinċipju hu stipulat fl-Artikolu 33 tal-Konvenzjoni tal-1951 dwar l-Istatus tar-Refuġjati u l-Protokoll tiegħu tal-1967.

¹⁶ Il-prinċipju ta' *aut dedere aut judicare* jirreferi għall-obbligu legali tal-Istati li jifflu proċeduri jew jestraddixxu lil persuni li jwettqu reati kriminali internazzjonali serji. Ara d-dmir ta' estradizzjoni jew prosekuzzjoni b'rabta mar-reat kriminali tat-tortura: Kwistjonijiet marbutin mal-obbligu ta' prosekuzzjoni jew estradizzjoni, Ara, Belgium v. Senegal, Sentenza, ICJ GL Nru 144, ICGJ 437 (ICJ 2012), 20 ta' Lulju 2012, Qorti Internazzjonali tal-Ġustizzja [QIĠ], disponibbli fuq is-sit: <http://www.icjci.org/docket/files/144/17064.pdf>.

iwettaq ir-reati kriminali spiss ikunu jinstabu f'ġurisidizzjonijiet differenti. Fl-aħħar iżda mhux l-inqas, l-Istati Membri jista' jkollhom ir-responsabbiltà li jipprovdu protezzjoni u/jew kumpens lill-vittmi u/jew lix-xhieda.

1.1.2 Min hu responsabbli għall-investigazzjoni u l-prosekuzzjoni ta' dawn ir-reati kriminali?

L-Istati għandhom ir-responsabbiltà prinċipali għall-prosekuzzjoni tar-reat kriminali tal-ġenocidju, id-delitti kontra l-umanità u d-delitti tal-gwerra. Dawn l-obbligi joħorgu minn trattati internazzjonali¹⁷ u d-dritt konswetudinarju, li ħafna minnhom ġew issolidifikati fl-Istatut ta' Ruma tal-QKI li permezz tiegħu l-Istati Partijiet irrikonoxxew l-obbligu li tiġi miġġielda l-impunità ta' dawk li jwettqu r-reati kriminali internazzjonali l-aktar serji. Barra minn hekk, il-ġurisidizzjoni tal-QKI hi ristretta għal numru żgħir ta' każijiet partikolari, li jfisser li l-awtoritajiet nazzjonali għandhom ir-responsabbiltà li jifflu proċeduri kontra min iwettaq ir-reati kriminali internazzjonali l-aktar serji.

Bl-eċċezzjoni tal-QKI, it-tribunali internazzjonali *ad hoc* kollha ġew stabbiliti għal sitwazzjoni speċifika, u fihom setgħu biss jinfetħu proċeduri kontra persuni li wettqu reati kriminali involuti f'dak il-konflitt, dment li jiġu sodisfatti wkoll kriterji addizzjonali. Il-QKI hi l-ewwel qorti internazzjonali permanenti, u filwaqt li l-mandat tagħha hu inqas ristrett f'termini ġeografici, u jestendi għat-territorju tal-Istati Partijiet kollha, jista' jkun hemm għadd ta' restrizzjonijiet oħrajn fuq il-kapaċità tagħha li teżerċita ġurisidizzjoni. L-ewwel nett, għalkemm kull wiehed mit-28 Stat Membru huwa parti għall-Istatut ta' Ruma, b'122 Stati Partijiet biss fid-dinja kollha,¹⁸ il-QKI mhijiex fil-fatt qorti verament globali. Barra minn hekk, il-ġurisidizzjoni tal-QKI hi limitata għal sitwazzjonijiet li jinvolvu reati kriminali mwettqin

- 1) minn ċittadin ta' Stat Parti, jew
- 2) fit-territorju ta' Stat Parti, jew
- 3) jekk ikun sar riferiment speċifiku għas-sitwazzjoni min-Nazzjonijiet Uniti lill-QKI, jew
- 4) jekk Stat ikun aċċetta speċifikament l-eżerċizzju tal-ġurisidizzjoni mill-Qorti b'rabta ma' reat kriminali partikolari.¹⁹

Barra minn hekk, il-ġurisidizzjoni tal-QKI hi ristretta għal reati kriminali li twettqu wara l-1 ta' Lulju 2002;²⁰ għal dawk ir-reati kriminali internazzjonali l-aktar serji kif definiti fl-Istatut ta' Ruma (li mhuwiex lista eżawrjenti kif rikonoxxut minn sorsi oħrajn tad-

¹⁷ Ara hawn taht it-taqsima 1.2 ta' din l-Istrateġija dwar l-obbligi tal-Istati.

¹⁸ 122 Stati Partijiet mis-17 ta' Settembru 2014. Għal numru aġġornat, ara http://www.icc-cpi.int/en_menus/asp/states%20parties/Pages/the%20states%20parties%20to%20the%20rome%20statute.aspx.

¹⁹ Ara l-Artikoli 12-13 tal-Istatut ta' Ruma tal-QKI.

²⁰ Barra minn hekk, Stat jista' jaċċetta l-ġurisidizzjoni tal-QKI b'mod retroattiv billi jippreżenta dikjarazzjoni f'konformità mal-Artikolu 12(3) tal-Istatut ta' Ruma.

dritt kriminali internazzjonali²¹); u f'bosta każijiet għal dawk il-persuni li wettqu reati 'li jgħorru l-ikbar responsabbiltà għar-reat'.²² Bħala l-aktar element importanti, il-prinċipju ta' komplementarjetà jfisser li l-QKI jkollha ġurisdizzjoni biss f'każijiet fejn l-Istati ma jkunux jistgħu jew iridu jkollhom ġurisdizzjoni.²³ Għaldaqstant, għandha tiġi żgurata prosekuzzjoni effettiva billi jittiehdu miżuri fuq livell nazzjonali u permezz tat-tishih tal-kooperazzjoni internazzjonali.²⁴ Għalhekk, il-QKI għandha l-ġurisdizzjoni jew tassumi l-ġurisdizzjoni f'għadd limitat ħafna ta' każijiet, u l-Istati għandhom id-dmir, l-ewwel u qabel kollox, li jfittxu, jinvestigaw u jifflu proċeduri kontra dawk responsabbli għat-twettiq tar-reati kriminali internazzjonali l-aktar serji.

1.2 Obbligu tal-Istati li jinvestigaw u li jifflu proċeduri għar-reati kriminali internazzjonali l-aktar serji

L-obbligi tal-Istati li jinvestigaw u jifflu proċeduri għar-reati kriminali internazzjonali l-aktar serji żviluppaw l-aktar matul dawn l-aħħar żewġ sekli, u l-kodifikazzjoni tar-regoli applikabbli f'tali sitwazzjonijiet ta' konflitt setgħat tiġi traċcata lura, fost l-oħrajn, għad-Dikjarazzjoni ta' San Pietruburgu tal-1868,²⁵ il-Konvenzjonijiet tal-Aja tal-1899 u l-1907,²⁶ it-Trattat ta' Versailles tal-1919, il-Karti tat-Tribunal Militari ta' Nuremberg u dak ta' Tokjo, il-Konvenzjoni dwar il-Ġenoċidju tal-1948 u l-Konvenzjonijiet ta' Ġinevra tal-1949 u l-Protokoll Addizzjonali tagħhom.

Is-sorsi li ġejjin tad-dritt internazzjonali jippermettu, u kultant jobbligaw, lill-awtoritajiet nazzjonali biex ifittxu, jinvestigaw u jifflu proċeduri jew jestraddixxu lill-persuni responsabbli għat-twettiq tar-reati kriminali internazzjonali l-aktar serji, irrispettivament minn fejn jitwettqu, u irrispettivament miċ-ċittadinanza ta' min iwettaq ir-reat kriminali jew il-vittma:

- Il-Konvenzjoni dwar il-Prevenzjoni u l-Kastig tad-Delitt ta' Ġenoċidju tal-1948 (l-Artikoli 1, 5 u 6)²⁷

²¹ Pereżempju, 21 Stat Membru ffirmaw il-Konvenzjoni Internazzjonali għall-Harsien tal-Persuni Kollha mill-Għajbien Sfurzat, u l-Awstrija, il-Belġju, Franza, il-Ġermanja, il-Litwanja, il-Pajjiżi l-Baxxi, il-Portugall u Spanja rratifikaw il-Konvenzjoni. Barra minn hekk, l-Istati Membri kollha rratifikaw l-erba' Konvenzjonijiet ta' Ġinevra, li jimponu obbligu pożittiv ta' prosekuzzjoni jew estradizzjoni, li jmur lil hinn mill-qafas tal-Istatut ta' Ruma.

²² Ara l-Istrategija tal-QKI rigward il-Prosekuzzjoni 2009-2012, para 34, disponibbli fuq is-sit: <http://www.icc-cpi.int/NR/rdonlyres/66A8DCDC-3650-4514-AA62-229D1128F65/281506/OTPProsecutorialStrategy20092013.pdf>; il-Pjan Strateġiku tal-Uffiċċju tal-Prosekutur 2012-2015, para 22, disponibbli fuq is-sit: http://www.icc-cpi.int/en_menus/icc/structure%20of%20the%20court/office%20of%20the%20prosecutor/policies%20and%20strategies/Documents/OTP-Strategic-Plan-2012-2015.pdf.

²³ Ara l-Artikolu 17(1)(a) tal-Istatut ta' Ruma tal-QKI.

²⁴ Il-Premessa 4 għall-Preambolu għall-Istatut ta' Ruma tal-QKI.

²⁵ Dikjarazzjoni li Tiċhad l-Użu, fi Żminijiet ta' Gwerra, ta' Projeġttili Splussivi b'Piż taht l-400 Gramma, San Pietruburgu, 29 ta' Novembru/11 ta' Diċembru 1868.

²⁶ Ħafna mir-regoli li jinsabu fil-Konvenzjonijiet tal-Aja tal-1899 u l-1907 konsegwentement kienu jirriflettu d-dispożizzjonijiet mill-Kodiċi Lieber (1863).

²⁷ Fl-Opinjoni Konsultattiva rigward Riżervi dwar il-Konvenzjoni dwar il-Ġenoċidju tat-28 ta' Mejju 1951, il-Qorti Internazzjonali tal-Ġustizzja kienet tal-fehma li 'il-prinċipji abbażi tal-Konvenzjoni huma prinċipji rikonoxxuti min-nazzjonijiet civilizzati bħala vinkolanti fuq l-Istati, saħansitra mingħajr ebda obbligu konvenzjonali,' u b'hekk din il-Konvenzjoni ngħatat l-istatus ta' dritt internazzjonali konsuetudinarju u konsegwentement saret vinkolanti għall-Istati kollha.

- L-Erbgħa Konvenzjonijiet ta' Ġinevra tal-1949 (GC I, Artikolu 49; GC II, Artikolu 50; GC III, Artikolu 129; GC IV, Artikolu 146) u t-tliet Protokoll Internazzjonali (AP I, Artikolu 85)
- Il-Konvenzjoni tal-Aja għall-Protezzjoni tal-Proprietà Kulturali fil-Każ ta' Konflitt bl-Armi tal-1954 (Artikolu 28) u t-Tieni Protokoll Addizzjonali tiegħu (Artikolu 17(1))
- Il-Konvenzjoni Internazzjonali għat-Trazzin u l-Għoti ta' Pieni tal-Apartheid tal-1976 (Artikolu 4)
- Il-Konvenzjoni Kontra t-Tortura u Trattament jew Pieni Krudili, Inumani jew Degradanti oħra tal-1984 (Artikolu 5(2) u Artikolu 7(21))
- L-Istatut ta' Ruma tal-QKI tal-1998 (Premessi 4, 6 u 10 tal-Preambolu, Artikolu 1)
- Il-Konvenzjoni Internazzjonali għall-Harsien tal-Persuni Kollha mill-Għajbien Sfurzat tal-2006 (Artikoli 3, 4, 6 u 9(2))
- Dritt Internazzjonali Konswetudinarju²⁸

1.2.1 Implimentazzjoni tar-reati kriminali internazzjonali l-aktar serji fil-leġislazzjoni nazzjonali

Jeħtieg li s-sistemi nazzjonali tal-ġustizzja kriminali tal-Istati Membri jikkonformaw mal-obbligi tagħhom skont it-trattati internazzjonali u d-dritt internazzjonali konswetudinarju, kif iddikjarat hawn fuq. Mingħajr leġislazzjoni nazzjonali aġġornata, tiddgħajef l-effettività tal-investigazzjonijiet u l-prosekuzzjonijiet, u l-kooperazzjoni bejn l-Istati Membri tiġi mfixkla wkoll. Pereżempju, wiehed mill-Istati Membri jista' jitlob MLA għal delitti kontra l-umanità filwaqt li l-Istat Membru rikjest ma setax jeżegwixxi t-talba peress li dawn ir-reati kriminali ma jeżistux fil-kodiċi penali tiegħu.²⁹ Minflok, traspożizzjoni inadegwata tista' tirriżulta fil-ftuħ ta' kawżi għal reati kriminali inqas gravi, bħall-omicidju. Konsegwentement, il-kawżi jistgħu jiġu ristretti b'ostakoli bħall-preskrizzjoni jew jekk ma jkunx hemm ġurisdizzjoni extraterritorjali.

Delitti tal-gwerra

L-implimentazzjoni tad-definizzjoni tad-delitti tal-gwerra fil-leġislazzjoni nazzjonali inkisbet, u 25 Stat Membru jiddefinixxu l-ambitu tar-reat kriminali, u jipprevedu

²⁸ Għal rieżami aktar komprensiv tal-eżistenza tal-obbligu ta' prosekuzzjoni jew estradizzjoni, ara Claire Mitchell, 'Aut Dedere, aut Judicare: The Extradite or Prosecute Clause in International Law.' L-Annessi 2 u 4 għal dan id-dokument jirreferu għal numru ta' Riżoluzzjonijiet tan-NU li huma sinjal tal-evoluzzjoni ta' dan il-prinċipju bħala parti mid-dritt internazzjonali konswetudinarju. Disponibbli fuq is-sit: <http://iheid.revues.org/312>.

²⁹ Ara r-rapporti mill-Koalizzjoni għall-Qorti Kriminali Internazzjonali, *Chart on the Status of Ratification and Implementation of the Rome Statute and the Agreement on Privileges and Immunities*, Global Advocacy Campaign for the International Criminal Court, Mejju 2012, disponibbli fuq is-sit: http://www.iccnw.org/documents/Global_Ratificationimplementation_chart_May2012.pdf, and from Amnesty International, *Universal Jurisdiction – A preliminary survey of legislation around the world – 2012 update*, Ottubru 2012, disponibbli fuq is-sit: <http://www.amnesty.org/en/library/asset/IOR53/019/2012/en/2769ce03-16b7-4dd7-8ea3-95f4c64a522a/ior530192012en.pdf>

gürisdizzjoni universali għall-prosekuzzjoni tal-persuni li jwettqu reati kriminali li jkunu preżenti fit-territorji tagħhom.

Madankollu, f'wiehed mill-Istati Membri, taħt il-leġislazzjoni nazzjonali attwali tiegħu ma teżisti l-ebda definizzjoni ta' delitti tal-gwerra, u fi tnejn ohrajn id-definizzjoni tiġi koperta biss fil-Kodiċi Kriminali Militari.³⁰

Delitti kontra l-umanità

Il-leġislazzjoni penali nazzjonali fi tliet Stati Membri ma tipprovdi definizzjoni jew referenza għal delitti kontra l-umanità jew mhijiex għalkollox kompatibbli mal-Istatut ta' Ruma.³¹

Ġenoċidju

L-implimentazzjoni tad-definizzjoni tar-reat kriminali tal-ġenoċidju fil-leġislazzjoni nazzjonali nkisbet fl-Istati Membri kollha.

1.3 Sfidi għall-investigazzjoni u l-prosekuzzjoni tar-reati kriminali internazzjonali l-aktar serji

Ir-reat kriminali tal-ġenoċidju, id-delitti kontra l-umanità u d-delitti tal-gwerra jikkostitwixxu firxa ta' sfidi għall-investigaturi u l-prosekuturi. Il-kumplessità tal-fatti tagħhom tagħmilhom differenti mill-maġġoranza ta' reati kriminali domestiċi u konsegwentement twassal għal sfidi uniċi għall-investigaturi, u hafna minn dawn l-isfidi huma aggravati mill-fatt li l-investigazzjonijiet spiss jitwettqu barra mill-UE. Kif adatt, gruppi speċjalizzati jaf ikollhom il-bżonn li jivvjaġġaw lejn pajjiżi terz biex jiġbru evidenza, jiffamiljarizzaw lilhom infushom max-xeni tar-reat kriminali, jew imexxu s-smiġtax-xhieda. Il-kumplessità ġuridika tagħhom tippreżenta wkoll sfidi speċjali għall-awtoritajiet nazzjonali li jippruvaw jistabbilixxu gürisdizzjoni u jressqu l-qorti lil daww responsabbli għall-atroċitajiet tal-massa.

1.3.1 Kumplessità tal-fatti

a. In-natura u l-gravità tar-reati kriminali

Ir-reati kriminali internazzjonali l-aktar serji spiss isehhu fi skala li ma tistax tiġi mqabbla mal-maġġoranza tar-reati kriminali domestiċi. Dawn jistgħu jinvolvu mijiet u spiss eluf ta' vittmi diretti, diversi persuni li jwettqu reati kriminali u ammont kbir hafna ta' xhieda. Ir-reati kriminali ġeneralment jinvolvu brutalità estrema u ripetuta. Dawn il-fatturi għandhom għadd ta' implikazzjonijiet għall-investigaturi.

³⁰ L-Awstrija ma għandha l-ebda leġislazzjoni għad-delitti tal-gwerra; id-Danimarka u l-Italja għandhom leġislazzjoni nazzjonali dwar id-delitti tal-gwerra biss fil-Kodiċi Kriminali Militari, li tkopri biss sitwazzjonijiet li jinvolvu atti mwettqa mill-armata tagħhom jew kontriha. Ara 'Extraterritorial Jurisdiction in the EU: A Study of the Laws and Practice in the 27 Member States of the EU', REDRESS/FIDH, Diċembru 2010, disponibbli fuq is-sit: http://www.redress.org/downloads/publications/Extraterritorial_Jurisdiction_In_the_27_Member_States_of_the_European_Union.pdf u <http://www.legal-tools.org>.

³¹ L-Awstrija, id-Danimarka u l-Italja, *ibid*.

- Distribuzzjoni ġeografika tax-xeni tar-reati kriminali

Spiss hafna, ir-reati kriminali internazzjonali l-aktar serji huma magħmula minn amalgamazzjoni ta' incidenti differenti li jseħhu matul perijodu ta' żmien twil. Hemm it-tendenza li dawn iseħhu fuq zona ġeografika wiesgħa, li spiss tinkludi bosta rħula, bliet u reġjuni, u, xi kultant li jmorru lil hinn mill-fruntieri tal-Istati. Barra minn hekk, id-distanza ġeografika ta' zona ta' konflitt spiss tippreżenta diversi ostakoli. F'ċerti sitwazzjonijiet, huwa ferm diffiċli li jsir kuntatt ma' xhud jew vittma f'żoni milqutin mill-gwerer. L-identifikazzjoni, it-traċċar u l-istabbiliment ta' kuntatt ma' daww l-individwi jikkostitwixxu implikazzjonijiet loġistiċi u finanzjarji sinifikanti u jimponu limitazzjonijiet sostanzjali għall-investigaturi jew il-prosekuturi li qed ifittxu li jressqu l-qorti lil min allegatament wettaq dawn ir-reati kriminali..

- Għadd kbir ta' persuni involuti

Mhux sorpriża li r-reati kriminali ta' din l-iskala normalment jirriżultaw mill-involviment ta' għadd kbir persuni li jwettqu reati kriminali. Dawn jistgħu jkunu atturi statali, bħall-militar, il-pulizija, uffiċjali statali jew ċivili, jew atturi mhux statali, bħall-gruppi paramilitari jew tal-milizja. Jista' jkun li dawn ir-reati kriminali twettqu fi hdan 'strutturi organizzattivi kumpleksi li ma jikkonformawx mal-mudell tal-organizzazzjonijiet ġerarkiċi tradizzjonali'.³² Huwa ta' importanza estrema li wiehed jifhem liema atturi kienu involuti fit-twettiq ta' reati kriminali sabiex tiġi ddeterminata l-partecipazzjoni ta' persuna li allegatament wettqet ir-reat kriminali u l-pożizzjoni tagħha fl-istruttura kriminali. Minbarra li jinvolvu għadd kbir ta' persuni li jwettqu reati kriminali, ir-reati kriminali internazzjonali l-aktar serji spiss jinvolvu għadd kbir kemm ta' vittmi kif ukoll ta' xhieda.

- Reati kriminali vjolenti ta' natura sesswali u sessista

L-investigazzjoni u l-prosekuzzjoni ta' vjolenza sesswali u ta' reati kriminali sessisti jistgħu jkunu partikolarment diffiċli minhabba n-natura sensittiva tar-reati kriminali u l-istigma soċjali marbuta magħha, il-mistħija u l-umiljazzjoni tal-vittmi u x-xhieda, in-natura privata tar-reati kriminali, kemm hi kbira l-possibbiltà li l-vittma terġa tghaddi mill-istess esperjenza u trawmatizzazzjoni ulterjuri matul il-proċess kriminali. S'issa, il-kazijiet urew il-ħtieġa ta' investigaturi u prosekuturi kompetenti mħarrġa biżżejjed u li jkollhom għarfien biżżejjed biex jagħmlu mistoqsijiet xierqa u sensittivi bil-għan li jidentifikaw it-twettiq ta' reati kriminali sesswali, u li jinkludu ċ-ċirkostanzi kollha tal-vjolenza sesswali li huma meħtieġa biex jiġi vverifikat jekk ikunux ġew sodisfatti l-elementi assoċjati mar-reat kriminali tal-ġenocidju, id-delitti kontra l-umanità u d-delitti tal-gwerra.³³

³² Pjan Strateġiku tal-Uffiċċju tal-Prosekutur fi hdan l-QKI 2012-2015, para 3.

³³ Ara Konkluzjonijiet oħrajn tas-16-il Laqgħa tan-Netwerk Ewropew ta' Punti ta' Kuntatt għall-investigazzjoni u l-prosekuzzjoni tal- ġenocidju, id-delitti kontra l-umanità u d-delitti tal-gwerra, 21-22 ta' Mejju 2014, L-Aja, il-Konkluzjonijiet 5-8.

b. Ambjent fragli u kkaratterizzat minn lakuna fil- ligijiet wara t-twettiq ta' reat kriminali

Ir-reati kriminali internazzjonali l-aktar serji jistghu jitwettqu matul konflitt armat; b'rizultat tal-kollass tal-istat tad-dritt, ir-repressjoni tal-popolazzjoni civili, fil-kuntest ta' diskriminazzjoni vjolenti jew persekuzzjoni, jew repressjoni politika u xenarji oħra. Tali kondizzjonijiet joħolqu ostakoli għall-investigazzjonijiet, li jistghu jippersistu anke wara li jintemm il-konflitt jew il-kriżi.

- Gvern li mhux kapaċi jew m'għandux ir-rieda li jikkoopera

F'tali ambjenti, l-Istat fit-territorju fejn ikunu seħħew ir-reati kriminali ma jistax jikkoopera fl-investigazzjoni, speċjalment jekk l-uffiċjali tal-Istat ikunu qed jiġu investigati. Tali uffiċjali jistghu joħolqu ostakoli politiċi jew legali biex ixekklu l-investigazzjonijiet. Pereżempju, jista' jkun li l-leġislazzjoni nazzjonali ma tkunx tippermetti tali investigazzjonijiet, il-ligijiet jistghu jiġu manipulati mill-uffiċjali tal-gvern jew jistghu jiġu imposti restrizzjonijiet tal-ivvjaġġar fuq l-investigaturi. F'każijiet fejn il-gvern jikkoopera, jista' jkun hemm fatturi oħra li jxekklu l-investigazzjoni. Pereżempju, jista' jkun li l-Istat ma jkollux strutturi jew uffiċċji pubbliċi li jiffunzjonaw sew u b'mod effiċjenti, u b'hekk ma jkunx jista' jiżgura mezzi xierqa ta' kooperazzjoni u konsegwentement MLA bejn l-Istati.

- Thassib marbut mas-sikurezza

L-Istati li qed jiġu investigati jistghu jkun qad jesperjenzaw konflitt armat f'dak il-mument, jew, anke jekk ma jkun qad iseħħ l-ebda konflitt armat, jista' jkun estremament diffiċli jew perikoluż li jintlaħqu ċertu żoni bil-għan li tingabar l-evidenza minhabba l-effetti devastanti tal-konflitt fuq l-infrastruttura tal-Istat, jew sempliċement peress li jista' jkun il-każ li l-awtoritajiet tal-Istat ma jkollhomx kontroll fuq xi partijiet tat-territorju tiegħu. F'ċerti żoni jista' jkun hemm bombi, mini, jew forom oħra ta' munizzjonijiet li għadhom ma splodewx. Biex tiġi ggarantita s-sikurezza ta' persuni marbutin mal-investigazzjoni, il-prosekuzzjoni u l-proċess ta' persuni li allegatament wettqu r-reati kriminali internazzjonali l-aktar serji (investigaturi, prosekuturi, avukati tad-difiża, imħallfin, xhieda, vittmi, interpreti, u l-persuna/i li wettqu r-reati kriminali) jinħtieġu tnejn minn qabel u riżorsi. Passi kruċjali biex ir-riskji jitnaqqsu kemm jista' jkun huma l-ippjanar investigattiv komprensiv u l-valutazzjonijiet tat- theddid għas-sigurtà biex jiġu ddeterminati l-konsiderazzjonijiet marbutin mas-sikurezza għat-tmexxija ta' investigazzjoni.

- Identifikazzjoni tax-xhieda u l-vittmi

Ir-registri tal-popolazzjoni spiss jinqerdu, jintilfu, jiġu amministrati hażin fi żmien ta' konflitt jew sempliċement ma jkunux jeżistu. Barra minn hekk, bosta xhieda u vittmi, u spiss l-persuni stess li jwettqu r-reati kriminali, jaħarbu mir-regjun minhabba l-fragilità tas-sitwazzjoni ta' sigurtà jew il-biża' ta' riperkussjonijiet. Dawn is-sitwazzjonijiet jipprezentaw ostakoli sinifikanti għall-identifikazzjoni u s-sejbien ta' xhieda u vittmi, biex jinżamm kuntatt magħhom, biex jinstabu l-konnessjonijiet bejniethom u dak li jorbothom max-xena tar-reat kriminali. Xi awtoritajiet nazzjonali ppruvaw jinkoraġġixxu lil dawk il-vittmi u xhieda jidhlu fit-territorju tagħhom biex jirrapportaw

l-esperjenzi tagħhom ta' reati kriminali matul il-proċess ta' immigrazzjoni.³⁴ Sabiex ikun żgurat li l-investigazzjoni tar-reat kriminali internazzjonali l-aktar serju ssir b'mod komprensiv, u li jiġu kkunsidrati d-dikjarazzjonijiet tal-partijiet kollha affettwati u l-evidenza kollha disponibbli, passi meħtieġa biex ikunu jistgħu jiġu identifikati x-xhieda rilevanti huma l-kooperazzjoni bejn l-awtoritajiet tal-Istati involuti, u b'mod partikolari bejn l-awtoritajiet tal-immigrazzjoni, l-tal-infurzar tal-liġi u dawk tal-prosekuzzjoni tal-Istati Membri.

- Sostenn u protezzjoni tal-vittmi u x-xhieda

L-awtoritajiet ta' investigazzjoni u ta' prosekuzzjoni jiffaċċjaw kwistjonijiet speċifiċi fir-rigward ta' vittmi u xhieda, u għandhom ikunu ggwidati mill-prinċipju "*primum non nocere*". Jista' jkun li l-vittmi jew ix-xhieda jibzżgħu mir-riperkussjonijiet jekk jixhdu kontra l-persuni li allegatament wettqu r-reati kriminali.³⁵ Jista' jkun li l-persuni suspettati li għandhom influwenza sostanzjali fiż-żoni ta' konflitt jeżerċitaw pressjoni fuq il-persuni li jistgħu jixhdu kontribom. Barra minn hekk, għandu jiġi żgurat li l-vittmi u x-xhieda jirċievu appoġġ psikoloġiku adegwat biex ikunu protetti u ma jerġgħux jaqgħu vittma tal-istess esperjenza. Jista' jkun hemm sfidi ulterjuri marbutin mad-dipendenza fuq ix-xhieda ta' esperti kif ukoll fl-identifikazzjoni u s-sejbien ta' xhieda affidabbli u kredibbli. Minhabba raġunijiet loġistiċi jew raġunijiet oħra, ix-xhieda ġieli tingħata permezz ta' vidjokonferenza, li ma ġgħorx l-istess vantaġġi bħal xhieda diretta. Barra minn hekk, huwa spiss diffiċli li tinzamm il-kunfidenzjalità tal-investigazzjoni fil-qasam, minhabba n-natura ta' xi soċjetajiet jew minhabba li ma jkunx jista' jiġi evitat li persuna tingħaraf. Dawn il-problemi huma aggravati meta l-vittmi, ix-xhieda u/jew il-familji tagħhom ikunu qed jgħixu f'pajjiżi barra mill-Istati Membri. L-isfidi fl-għoti ta' protezzjoni f'dawk iċ-ċirkostanzi jeħtieġu valutazzjoni komprensiva tar-riskji sa mill-bidu fl-investigazzjoni.

Minbarra l-għoti ta' appoġġ u protezzjoni lill-vittmi u lix-xhieda, l-awtoritajiet nazzjonali għandhom obbligi oħra, bħal pereżempju li l-vittmi jithallew jipparteċipaw fil-proċedimenti u li jipprovdu aċċess għal drittijiet oħra, bħar-rappreżentanza legali, il-protezzjoni u l-appoġġ, kif ukoll ir-riparazzjoni.³⁶ Madankollu, l-għoti ta' tali appoġġ jista' jkun problematiku, partikolarment fir-rigward ta' vittmi li jgħixu barra mill-pajjiż. L-għoti ta' appoġġ xieraq jista' jitlob li l-awtoritajiet jistabbilixxu strategija ta' komunikazzjoni sa mill-bidu fil-każ u li joffru attivitajiet ta' komunikazzjoni fir-rigward ta' investigazzjonijiet u proċessi li jkun għaddejjin f'dak il-perijodu, bil-għan li jinformat lill-vittmi rigward il-proċessi u bid-drittijiet tagħhom u jinkoraġġixxuhom jikxfu dak li jafu.

- Implikazzjonijiet taż-żmien

³⁴ *Pereżempju*, uffiċjali tal-immigrazzjoni Ġermaniżi jitolbu lil dawk li jfittxu l-asil li ġejjin mis-Sirja biex jimlew formola li ssaqsi jekk huma kinux xhieda ta' xi delitti tal-gwerra, u, jekk iva, biex jipprovdu d-dettalji. *Ara* Human Rights Watch, 'The Long Arm of Justice: Lessons from specialised war crimes units in France, Germany and the Netherlands', Settembru 2014, p. 10, http://www.hrw.org/sites/default/files/reports/IJ0914_ForUpload.pdf.

³⁵ *Pereżempju*, fil-każ ta' Mpambara, l-awtoritajiet tal-Pajjiżi l-Baxxi ġew ikkuntattjati minn xhud li rrapporta li kien qed iħossu mbeżża' wara li ġie avviċinat minn qraba tal-akkużat. *Ara* Human Rights Watch, 'The Long Arm of Justice: Lessons from specialised war crimes units in France, Germany and the Netherlands', Settembru 2014, p. -50, http://www.hrw.org/sites/default/files/reports/IJ0914_ForUpload.pdf.

³⁶ *Ara* d-Direttiva 2012/29/UE li tistabbilixxi standards minimi fir-rigward tad-drittijiet, l-appoġġ u l-protezzjoni tal-vittmi tal-kriminalità, u d-Dokument ta' Gwida tal-Kummissjoni Ewropea dwar it-traspożizzjoni u l-implimentazzjoni tad-Direttiva 2012/29/UE, Diċembru 2013.

Fin-natura tagħhom, l-investigazzjonijiet u l-prosekuzzjonijiet jitwettqu wara li l-avvenimenti jseħhu, iżda fil-każ tar-reat kriminali tal-ġenocidju, id-delitti kontra l-umanità u d-delitti tal-gwerra, l-investigazzjonijiet u l-prosekuzzjonijiet jistgħu jseħhu wara bosta snin jew saħansitra deċennji. Normalment, ir-reati kriminali internazzjonali l-aktar serji ma jkunux preskritti skont il-liġi. Għal din ir-raġuni, il-proċedimenti jistgħu jseħhu dment li jibqgħu haġġin il-persuni li jwettqu r-reati kriminali. Madankollu, aktar ma jgħaddi ż-żmien bejn it-twettiq tar-reat kriminali u l-investigazzjoni, id-diffikultajiet fil-ġbir ta' evidenza affidabbli jiżdiedu wkoll. Pereżempju, l-evidenza forensika tista' tintilef jew tiġi kkontaminata, l-arkivji jinqerdu u l-memorji tax-xhieda jistgħu jkunu aktar soġġetti għal żbalji.

c. Natura tal-informazzjoni

- Volum ta' informazzjoni u ġestjoni tal-każ

Minn naħa, l-investigaturi qed iħabbtu wiċċhom man-nuqqas ta' evidenza ċara u inkontestabbli minħabba diversi fatturi, bħaż-żmien li jkun għadda bejn it-twettiq tal-att u l-investigazzjoni marbuta miegħu, l-eżistenza ta' aktar minn persuna waħda li tkun wettqet ir-reat, jew in-nuqqas ta' rekordpereżempju ta' ordni li torbot lill-persuna li twettaq ir-reat kriminali max-xena tar-reat kriminali. Min-naħa l-oħra, l-investigaturi jista' jkollhom jiffaċċjaw kwantità kbira ferm ta' informazzjoni potenzjalment rilevanti li tista' tkun ta' benefiċċju għall-investigazzjoni. Il-konsolidazzjoni u l-ġestjoni ta' ammonti kbar ta' informazzjoni jeħtieġu professjonisti, tradutturi u investigaturi ta' ħila, kif ukoll riżorsi amministrattivi u oħrajn disponibbli. L-investigaturi huma wkoll jiffaċċjaw diversi sorsi ta' informazzjoni li tista' tintuża bħala evidenza. Din l-informazzjoni tista' tkun: 1) pubblika, bħall-midja, l-internet (pereżempju YouTube, Facebook), rapporti ta' organizzazzjonijiet intergovernattivi, NGOs u organizzazzjonijiet internazzjonali oħra; 2) ristretta, bħal dik ġejja minn diversi servizzi ta' intelligence nazzjonali u internazzjonali; jew 3) dokumenti internazzjonali u nazzjonali b'aċċess ristrett, pereżempju minn investigazzjonijiet tal-pulizija jew servizzi tal-immigrazzjoni. Għalkemm l-informazzjoni pubblika u dik ristretta t-tnejn jistgħu jintużaw bħala sorsi ta' evidenza potenzjali għall-proċeduri tal-qorti, il-volum ta' din l-informazzjoni, kif ukoll il-ġestjoni u r-rieżami tagħha, jipprezentaw sfida għall-investigaturi u l-prosekuturi.

- Interpretazzjoni u traduzzjoni

Jista' jkun problematiku li jinstabu interpreti newtrali, disponibbli u affidabbli f'żona ta' konflitt. F'xi każijiet, il-lingwa mliissna mill-popolazzjoni lokali jew mill-partijiet involuti tista' tkun estremament rara jew tintuża esklużivament minn grupp wieħed involut fil-konflitt.³⁷ Barra minn hekk, minħabba l-kumplessità tal-fatti f'tali każijiet, jista' jkun meħtieġ li jiġi tradott volum kbir ta' dokumentazzjoni potenzjalment rilevanti.

³⁷ *Pereżempju, fir-rigward tal-Gwerra bejn l-Eritrea u l-Etjopja, il-Qorti Permanenti tal-Arbitraġġ sabet quddiemha dikjarazzjonijiet li kienu għaddew minn erba' livelli ta' traduzzjoni. Ara 'Litigating War: Mass Civil Injury and the Eritrea-Ethiopia Claims Commission', Sean D. Murphy, Won Kidane, Thomas R. Snider, p. 86.*

- L-importanza ta' testimonjanzi tax-xhieda

Minhabba li min iwettaq ir-reati kriminali internazzjonali l-aktar serji spiss ma jhallux informazzjoni jew rekords dokumentarji traċċabbli, it-testimonjanzi tax-xhieda huma element importanti ħafna biex jinbena każ ta' suċċess kontra min iwettaq ir-reati kriminali. Madankollu, f'każijiet bħal dawn, l-investigaturi spiss jiffaċċjaw kwistjonijiet bħat-trawmatizzazzjoni tax-xhieda, it-tbagħbis jew il-vittimizzazzjoni mill-ġdid tax-xhieda, u l-kredibbiltà. L-għeja kbira tax-xhieda tista' wkoll tohloq problemi sinifikanti, b'mod partikolari jekk preċedentement, ix-xhieda kienu rrakkuntaw il-verżjoni tagħhom ħafna drabi u lil atturi differenti (ħaddiema umanitarji, NGOs, mezzi tal-komunikazzjoni, investigaturi internazzjonali, eċċ.). Barra minn hekk, ix-xhieda jistgħu jsofru minn telf tal-memorja jew konfużjoni minhabba li jibdew jitolfu l-memorja wara perijodu twil ta' żmien.³⁸ Bħala riżultat tal-kumpleksitajiet li huma karatteristiċi tat-testimonjanza tax-xhieda u l-vittmi f'każijiet bħal dawn, l-investigaturi tar-reati kriminali internazzjonali l-aktar serji għandu jkollhom it-taħriġ meħtieġ biex ikunu jistgħu iwettqu intervisti jew interrogazzjonijiet b'mod effettiv. Barra minn hekk, l-investigaturi għandhom jaġhrfu l-ħtieġa li jespjoraw forom oħra ta' evidenza, bħal evidenza dokumentarja jew forensika.

d. Sfidi loġistiċi

- Għadd ta' investigazzjonijiet potenzjali u prijoritizzazzjoni

Is-sistemi kriminali nazzjonali tal-Istati Membri spiss jiffaċċjaw għadd sinifikanti ta' persuni li allegatament ikunu wettqu r-reati kriminali internazzjonali l-aktar serji. L-għadd insuffiċjenti ta' uffiċjali mħarrġa, ir-riżorsi inadegwati jew il-kapaċità amministrattiva limitata tista' xxekkel l-effikaċja ta' għadd kbir ta' investigazzjonijiet paralleli. Għalhekk, l-awtoritajiet kompetenti spiss ikunu meħtieġa jiprijoritizzaw l-isforzi li jkunu għaddejjin f'dak il-perijodu u jiffokaw l-attenzjoni tagħhom fuq il-ftuħ ta' proċessi b'rabta ma' persuni suspettati li jista' jsir każ tajjeb kontribom. Din il-prijoritizzazzjoni tista' tkun ibbażata fuq għadd ta' fatturi, bħar-riżorsi disponibbli u l-ammont ta' evidenza u l-informazzjoni rilevanti disponibbli.

- Post tax-xogħol

L-investigazzjonijiet spiss isiru fuq terren ġeografiku mhux familjari, sitwazzjoni li tista' tikkawża diversi ostakli loġistiċi. Sabiex iħeġgi vjaġġ tajjeb, investigatur tar-reati kriminali internazzjonali l-aktar serji li twettqu fi Stat terz jeħtieġ li jkollu għarfien minn qabel tal-klima, il-kondizzjonijiet tat-temp, l-infrastruttura tat-toroq u problemi oħra ta' aċċessibbiltà li jista' jiltaqa' magħhom u li jifhem l-impatt li dawn il-fatturi jista' jkollhom fuq l-evidenza li tingabar. Jistgħu jinħtieġu thejjijiet intensivi għal investigazzjonijiet f'żoni mhux familjari, bħal titqib kontra mard, tagħmir elettriku speċjalizzat, u għodod speċjalizzati oħra.

³⁸ *Pereżempju*, l-Argentina u l-Gwatemala reċentement bdew investigazzjonijiet dwar atroċitajiet tal-massa li twettqu fit-territorju tagħhom, minkejja l-fatt li l-atroċitajiet twettqu fis-snin tmenin. L-Istati Baltiċi qed jinvestigaw reati kriminali li twettqu fis-snin hamsin, fil-bidu tal-okkupazzjoni Sovjetika. Għadhom għaddejjin investigazzjonijiet u prosekuzzjonijiet kemm fl-ICTY kif ukoll fil-qrati fuq livell nazzjonali għal reati kriminali li twettqu f'dik li kienet il-Jugoslavja matul is-snin disghin. Bl-istess mod, għadhom qed jitwettqu investigazzjonijiet u proċessi għal reati kriminali li twettqu matul il-Ġenocidju fir-Rwanda fl-1994.

- Kompetenza esperta speċifika

Il-proċessi ta' persuni suspettati li wettqu r-reati kriminali internazzjonali l-aktar serji jeħtieġu fehim ġenerali tal-oqsma addizzjonali ta' kompetenza esperta flimkien mal-qafas legali applikabbli. Kemm it-timijiet tal-prosekuzzjoni kif ukoll dawk tad-difiża ġeneralment iressqu xhieda esperti biex jagħtu testimonjanza dwar l-elementi speċifiċi ta' konflitt partikolari. Jeħtieġ li kemm l-investigaturi, il-prosekuturi kif ukoll l-imħallfin ikunu familjari ma' oqsma rilevanti oħra, bħall-organizzazzjoni u l-istrutturi militari, l-operazzjonijiet u diversi tipi ta' armi, mini jew munizzjon, il-ballistika u l-forensika, kif ukoll il-fatturi ġeopolitiċi u soċjokulturali li għandhom rwol fl-iżvilupp ta' konflitti vjolenti. Barra minn hekk, l-awtoritajiet kompetenti għandu jkollhom aċċess għal għarfien espert fl-oqsma tal-pulizija, is-sigurtà, il-politika u l-istorja fir-rigward tal-Istati li fih seħħ ir-reat kriminali.

- Soċjetà

Il-popolazzjoni lokali fiż-żona tal-konflitt fejn ikunu twettqu r-reati kriminali spiss tirrappreżenta kultura, sett ta' valuri jew xejriet ta' mġiba li huma differenti jew mhux familjari. Barra minn dan, ir-reati kriminali internazzjonali l-aktar serji spiss jitwettqu minn jew kontra atturi li jagħmlu parti minn gruppi differenti b'fehmiel politiċi jew ekonomiċi kontrastanti u karatteristiċi kulturali, etniċi u storiċi differenti. L-investigaturi, il-prosekuturi u l-imħallfin bl-istess mod jeħtieġ li jkollhom fehim ġenwin ta' dan it-tip ta' fatturi tas-soċjetà biex jiġi żgurat trattament sikur u adatt ta' tali każijiet.

- Nuqqas ta' strumenti għal kooperazzjoni ġudizzjarja

L-investigaturi u l-prosekuturi spiss jiffaċċjaw nuqqas ta' strumenti ġudizzjarji u konsegwentement, in-nuqqas ta' bażi legali għal MLA u estradizzjoni fil-konfront ta' Stati terzi. F'sitwazzjonijiet bħal dawn, l-iktar l-iktar li jistgħu jagħmlu l-awtoritajiet nazzjonali kompetenti huwa li jiddependu fuq ftehimiet ta' kooperazzjoni *ad hoc* (li jiddependu hafna fuq ir-rieda politika ta' Stati barranin u investiment sinifikanti ta' hin u riżorsi), jew, fl-aġġar xenarju possibbli, ma jkunu jistgħu jikooperaw bl-ebda mod.

1.3.2 Kumplessità ġuridika

- Elementi kuntestwali

Flimkien mal-istabbiliment tal-elementi oġġettivi (*actus reus*) u soġġettivi (*mens rea*) tar-reat kriminali internazzjonali l-aktar serju, jehtieg ukoll li tiġi pprovduta evidenza ta' elementi kuntestwali speċifiċi.³⁹ Pereżempju, sabiex jiġi ppruvat li twettqu delitti kontra l-umanità, għandha tiġi pprovduta evidenza li r-reati kriminali kienu parti minn attakk mifrux jew sistematiku kontra l-popolazzjoni ċivili, waqt li għal delitti tal-gwerra, għandha tiġi pprovduta evidenza li turi li r-reat kriminali twettaq fil-kuntest ta' konflitt armat internazzjonali jew mhux internazzjonali.

- Implimentazzjoni effettiva

Skont il-prinċipju ta' komplementarjetà stabbilit fl-Istatut ta' Ruma, l-Istati Partijiet jingħataw il-ġurisdizzjoni primarja biex issir investigazzjoni u jinfethu proċeduri kontra persuni suspettati li wettqu r-reat kriminali tal-ġenocidju, delitti kontra l-umanità u delitti tal-gwerra. Kif diġà ġie diskuss, din ir-responsabbiltà tal-Istati kollha li jressqu lil min iwettaq ir-reati kriminali internazzjonali l-aktar serji għal proċess tirriżulta minn sett ta' obbligi internazzjonali li huma usa' minn dawk stabbiliti fl-Istatut ta' Ruma. Madankollu, il-funzjonament tajjeb tas-sistema ta' komplementarjetà jehtieg implimentazzjoni adatta tal-obbligi taht l-Istatut ta' Ruma sabiex l-awtoritajiet nazzjonali jkunu jistgħu imexxu proċessi f'konformità ma' normi stabbiliti tad-dritt kriminali internazzjonali. Fil-prattika, il-komplementarjetà tfisser li l-Istati Partijiet għandhom mhux biss jikkriminalizzaw ir-reati kriminali tal-Istatut ta' Ruma bħala reati kriminali skont id-dritt nazzjonali, iżda wkoll jiżguraw li huma jimplimentaw b'mod adatt kuncetti bħall-bhall-kmand u r-responsabbiltà superjuri, u jipprevedu r-regoli rilevanti dwar il-ġurisdizzjoni, il-pieni, l-immunità mill-ġurisdizzjoni, u l-preskrizzjoni, f'konformità mad-dritt internazzjonali. L-implimentazzjoni nazzjonali ta' normi tad-dritt internazzjonali kultant ma tkunx adegwata biex tissodisfa l-obbligi internazzjonali, u b'hekk jiġi mxejkel ir-rispett għall-obbligi kollha tal-Istat fir-rigward tal-kooperazzjoni f'materji kriminali jew l-investigazzjoni u l-prosekuzzjoni.

- Immunitajiet internazzjonali

Ċerti uffiċjali pubbliċi, bħall-Kapijiet ta' Stat jew ta' Gvern, il-Ministeri tal-Affarijiet Barranin, diplomatiċi akkreditati, persunal ta' organizzazzjonijiet internazzjonali⁴⁰ u membri ta' missjonijiet uffiċjali jista' jkollhom immunità mill-ġurisdizzjoni kriminali f'ċirkostanzi partikolari.⁴¹ Fejn jeżistu tensjonijiet possibbli bejn l-immunità u r-responsabbiltà kriminali individwali, l-awtoritajiet ta' assistenza investigattiva, tal-

³⁹ Ara fir-rigward tar-reati kriminali elenkati fl-Istatut ta' Ruma tal-Qorti Kriminali Internazzjonali, Elements of Crimes of the International Criminal Court, ICC-ASP/1/3 at 108, U.N. Doc. PCNICC/2000/1/Add.2 (2000).

⁴⁰ Ara l-Konvenzjoni tan-Nazzjonijiet Uniti dwar il-Privileġġi u l-Immunitajiet, 1 U.N.T.S. 15, 13 ta' Frar 1946, l-Artikoli V-VII.

⁴¹ Ara l-Każ li jikkonċerna l-Mandat ta' Arrest tal-11 ta' April 2000 (Repubblika Demokratika tal-Kongo vs il-Belġju), 2002 Q.I.Ġ. Madankollu, din l-immunità ma tibqax teżisti ladarba l-persuna ma tkunx għadha twettaq wahda mill-funzjonijiet msemmija hawn fuq. Ara wkoll id-Deciżjoni tal-Qorti Kriminali Federali Svizzera, 25 ta' Lulju 2012, disponibbli fuq: <http://www.trial-ch.org/en/activities/litigation/trials-cases-in-switzerland/khaled-nezzar-algeria-2011.html>. Ara wkoll il-Konvenzjoni tan-Nazzjonijiet Uniti dwar il-Privileġġi u l-Immunitajiet, 1 U.N.T.S. 15, 13 ta' Frar 1946, l-Artikoli V-VII.

prosekuzzjoni u legali għandhom jaqdu r-rwol tagħhom u jiżguraw li r-regoli dwar l-immunità internazzjonali jiġu applikati b'mod adatt, u b'hekk jiġi żgurat li persuni li jgawdu minn immunità mill-eżerċizzju ta' ġurisdizzjoni kriminali nazzjonali ma jiġux arrestati jew miżmuma b'mod illegali, u bil-kontra li l-immunità ma tintużax hażin għall-protezzjoni indebita ta' individwi milli jinżammu responsabbli b'mod kriminali għat-twettiq tar-reati kriminali l-aktar serji.⁴²

It-twettiq tar-reat kriminali tal-ġenoċidju, id-delitti kontra l-umanità u d-delitti tal-gwerra ma jistax jiġi aċċettat bħala parti minn kwalunkwe dmir uffiċjali. Minhabba n-nuqqas ta' ċarezza fil-livell nazzjonali u deċiżjonijiet differenti f'sitwazzjonijiet simili, il-kwistjoni ta' regoli internazzjonali dwar l-immunità tippreżenta qasam ta' incertezza u nuqqas ta' prevedibbiltà legali. L-istatus ta' immunità għal ċerti uffiċjali pubbliċi għar-reat kriminali tal-ġenoċidju, id-delitti kontra l-umanità u d-delitti tal-gwerra għadu mhux definit tajjeb ħafna.

- L-istabbiliment ta' rabta fir-rigward tal-persuna li allegatament wettqet ir-reat kriminali

Pass importanti lejn l-istabbiliment ta' responsabbiltà kriminali individwali għal persuni li kienu involuti fir-reat kriminali internazzjonali l-aktar serju huwa li tiġi ppruvata r-rabta bejn il-persuna li allegatament wettqet ir-reat kriminali u x-xena tar-reat kriminali. Minbarra t-twettiq dirett tar-reat kriminali, id-dritt kriminali internazzjonali jirrikonoxxi metodi oħra ta' responsabbiltà kriminali għar-reati kriminali internazzjonali l-aktar serji. Għalhekk, ir-responsabbiltà għal reati kriminali bħal dawn tista' toħroġ kemm mit-twettiq dirett ta' att partikolari kif ukoll minn metodi differenti ta' parteċipazzjoni indiretta u dan jiddependi fuq is-sistema nazzjonali tal-ġustizzja kriminali tal-Istat li qed jinvestiga u jmexxi l-prosekuzzjoni tar-reat kriminali. Id-distanza bejn il-persuna li ppjanat jew ordnat li jitwettaq tali reat kriminali u l-post fejn fil-fatt twettqu r-reati kriminali jirriżulta f'għadd ta' sfidi kemm għall-investigaturi kif ukoll għall-prosekuturi. L-eżistenza ta' pożizzjoni *de facto* ta' superjorità li mhijiex sostanzjata minn rekords jew evidenza oħra hija problema oħra li jiffaċċjaw is-sistemi tal-ġustizzja, minhabba li fil-gwerer moderni l-katina tal-kmand tista', b'mod simultanju, tkun f'idejn l-istrutturi amministrattivi, dawk politiċi, dawk tal-infurzar tal-liġi u dawk militari.

- Sorsi differenti ta' liġi

Minbarra r-regoli li jinsabu f'kodiċijiet kriminali nazzjonali, jeħtieġ li l-investigaturi, il-prosekuturi u l-imħallfin josservaw sorsi oħra ta' liġi, bħar-regoli kriminali internazzjonali, inkluż kemm it-trattati kif ukoll id-dritt konsewetudinarju, id-dritt umanitarju internazzjonali u l-liġi dwar id-drittijiet tal-bniedem, kif ukoll diversi sorsi sekondarji, bħall-ġurisprudenza tal-qrati f'ġurisdizzjonijiet oħrajn, il-ġurisprudenza tal-qrati internazzjonali (bħat-Tribunal Kriminali Internazzjonali *ad hoc* għal dik li kienet il-Jugoslavja (ICTY); it-Tribunal Kriminali Internazzjonali għar-Rwanda (ICTR); il-Qorti Internazzjonali tal-Ġustizzja (QIG), il-QKI, u d-duttrina. Għalhekk, biex jinbena każ li jkollu suċċess jeħtieġ għarfien vast ta' dawk is-sorsi u l-applikazzjoni tagħhom, kemm f'rabta ma' konflitt armat internazzjonali jew b'rabta ma' konflitt armat internu, u l-awtoritajiet ta' investigazzjoni u ta' prosekuzzjoni għandu jkollhom livell tajjeb ħafna ta' kompetenza esperta fuq livell nazzjonali.

⁴² In-Network iddiskuta l-kwistjoni tar-regoli internazzjonali relatati mal-immunità internazzjonali u l-prattiki nazzjonali f'dan ir-rigward fl-erbatax-il laqgħa, li saret fis-17 u t-18 ta' April 2013.

IT-TIENI KAPITOLU: IMPENN FAVUR IL-ĠLIEDA KONTRA L-IMPUNITÀ FI HDAN L-UNJONI EWROPEA U L-ISTATI MEMBRI TAGĦHA

2.1 Fil-livell tal-UE

L-UE hija bbażata fuq il-prinċipji tal-libertà, id-demokrazija, ir-rispett għad-drittijiet tal-bniedem u l-libertajiet fundamentali u l-istat tad-dritt, inkluż il-ħtieġa li tintemm il-kultura ta' impunità u li jiġu investigati u jinfetħu proċeduri b'rabta ma' persuni li jkunu responsabbli li wettqu ir-reat kriminali tal-ġenocidju, delitti kontra l-umanità u delitti tal-gwerra.

L-UE tat prova tad-dedikazzjoni bis-shiħ tagħha għal azzjonijiet esterni f'dan il-qasam, b'mod partikolari permezz tal-kooperazzjoni tagħha mal-QKI;⁴³ il-politika tal-Unjoni Ewropea dwar id-drittijiet tal-bniedem;⁴⁴ u d-Dokument ta' Hidma Kongunt tal-Persunal tal-2013 dwar l-avvanz tal-Prinċipju ta' Komplementarjetà.⁴⁵ Madankollu, dawn id-dokumenti jippromwovu l-kontinwità tal-ġlieda kontra l-impunità fil-livell internazzjonali, u jiffokaw fuq Stati terzi, waqt li tingħata inqas attenzjoni lid-dimensjoni interna tal-politika tal-UE. L-UE wriet l-impenn tagħha fit-trattament ta' dawn ir-reati kriminali internament permezz tal-istabbiliment tan-Netwerk fl-2002⁴⁶ u s-Segretarjat tan-Netwerk fl-2011.⁴⁷ Barra minn hekk, id-Deciżjoni tal-Kunsill 2003/335/ĠAI appellat lill-Istati Membri biex iżidu l-kooperazzjoni bejn l-unitajiet nazzjonali, biex b'hekk isir l-aħjar użu mill-kapaċità tal-awtoritajiet tal-infurzar tal-liġi fl-Istati Membri differenti biex jikkooperaw b'mod effettiv fil-qasam tal-investigazzjoni u l-prosekuzzjoni ta' dawk li allegatament wettqu r-reati kriminali internazzjonali l-aktar serji.⁴⁸ L-Artikolu 2 tad-Deciżjoni tal-Kunsill imsemmija hawn fuq tiddetermina li l-Istati Membri għandhom jieħdu l-miżuri meħtieġa biex jinfurmaw lill-awtoritajiet tal-infurzar tal-liġi dwar dawk li allegatament wettqu reat kriminali u biex jiżguraw l-iskambju ta' informazzjoni bejn l-awtoritajiet nazzjonali tal-infurzar tal-liġi u tal-immigrazzjoni. Barra minn hekk, l-UE enfasizzat l-importanza tal-kooperazzjoni bejn l-

⁴³ *Ara, pereżempju*, id-Deciżjoni tal-Kunsill 2011/168/PESK tal-21 ta' Marzu 2011 dwar il-Qorti Kriminali Internazzjonali, ĠU L 76/56 tat-22 ta' Marzu 2011, u l-Pjan ta' Azzjoni tagħha tat-12 ta' Lulju 2011 (Dokument tal-Kunsill 12080/11).

⁴⁴ *Ara, pereżempju*, il-Komunikazzjoni Kongunta tal-Kummissjoni Ewropea u r-Rappreżentant Għoli tal-UE għall-Affarijiet Barranin u l-Politika ta' Sigurtà, *Id-Drittijiet tal-Bniedem u Demokrazija fil-Qalba tal-Azzjoni Esterna tal-UE – Lejn approċċ aktar effettiv*, COM (2011) 886, p. 16; il-Qafas Strateġiku tal-UE dwar id-Drittijiet tal-Bniedem u d-Demokrazija u l-Pjan ta' Azzjoni tal-UE dwar id-Drittijiet tal-Bniedem u d-Demokrazija tal-25 ta' Ġunju 2012 (dokument tal-Kunsill 11855/12); id-Deciżjoni tal-Kunsill 2012/440/PESK tal-25 ta' Lulju 2012 li taħtar ir-Rappreżentant Speċjali tal-Unjoni Ewropea għad-Drittijiet tal-Bniedem, ĠU L 200/21 tas-27 ta' Lulju 2012.

⁴⁵ SWD(2013) 26 tal-31 ta' Jannar 2013.

⁴⁶ Deciżjoni tal-Kunsill 2002/494/ĠAI tat-13 ta' Ġunju 2002, ĠU L 167/1 tas-26 ta' Ġunju 2002.

⁴⁷ L-Artikolu 25a tad-Deciżjoni tal-Eurojust, kif emendata bid-Deciżjoni tal-Kunsill 2009/426/ĠAI tas-16 ta' Diċembru 2008, ĠU L 138/14 tal-4 ta' Ġunju 2009.

⁴⁸ Deciżjoni tal-Kunsill 2003/335/ĠAI tat-8 ta' Mejju 2003, ĠU L 118/12 tal-14 ta' Mejju 2003.

Istati Membri, Stati terzi u t-tribunali internazzjonali, flimkien mal-importanza tal-konsistenza u l-koerenza fl-istrumenti u l-politiki tagħha.

Fil-Programm ta' Stokkolma, il-Kunsill Ewropew stieden lill-istituzzjonijiet tal-UE:

ikomplu jappoġġaw u jippromwovu l-attività tal-Unjoni u tal-Istati Membri kontra l-impunità u fil-ġlieda kontra reati ta' ġenocidju, reati kontra l-umanità u reati tal-gwerra; f'dak il-kuntest, jippromwovu l-koperazzjoni bejn l-Istati Membri, pajjiżi terzi u t-tribunali internazzjonali f'dan il-qasam, u b'mod partikolari l-Qorti Kriminali Internazzjonali (ICC), u jiżviluppaw skambju ta' informazzjoni ġudizzjarja u tal-aħjar prattika fir-rigward tal-prosekuzzjoni ta' reati bħal dawn fin-Netwerk Ewropew ta' Punti ta' Kuntatt, fir-rigward ta' persuni responsabbli għal reati ta' ġenocidju, reati kontra l-umanità u reati tal-gwerra.⁴⁹

Barra minn hekk, l-Artikolu 8 tad-Deċiżjoni tal-Kunsill 2011/168/PESK:

jimpenja lill-UE biex tiżgura li jkun hemm konsistenza u koerenza bejn l-istrumenti kollha tagħha u l-politiki kollha tagħha f'materji li jikkonċernaw ir-reati kriminali internazzjonali u l-ġurisdizzjoni tal-QKI. Essenzjalment, permezz ta' dan, id-Deċiżjoni teħtieġ li l-Unjoni Ewropea tiżgura li jkun hemm konsistenza u koerenza mhux biss fl-azzjoni esterna tagħha, iżda wkoll fir-rigward tal-miżuri interni tagħha.⁵⁰

L-isforzi ulterjuri biex jissahha l-aspett intern tal-politika tal-UE fil-ġlieda kontra l-impunità ser jiżguraw il-kredibbiltà u n-natura komprensiva tad-dimensjoni esterna tagħha u tal-politika tal-ġustizzja transizzjonali tagħha.

2.1.1 Ir-rwol tan-Netwerk

In-Netwerk ġie stabbilit biex jiżgura kooperazzjoni mill-qrib bejn l-awtoritajiet nazzjonali fl-investigazzjoni u l-prosekuzzjoni tar-reat kriminali tal-ġenocidju, id-delitti kontra l-umanità u d-delitti tal-gwerra. L-ewwel laqgħa tiegħu saret f'Novembru 2004, għalkemm is-Segretarjat tan-Netwerk ġie stabbilit biss fl-2011. Attwalment in-Netwerk huwa l-uniku korp fl-UE bil-mandat li jappoġġa l-isforzi tal-Istati Membri u jiffaċilita l-koordinazzjoni tal-attivitajiet tagħhom fil-ġlieda kontra l-impunità għal dawk li jwettqu r-reati kriminali internazzjonali l-aktar serji, u għalhekk għandu rwol importanti biex jiżgura l-impenn tal-UE fil-ġlieda kontra l-impunità fix-xena interna.

L-awtoritajiet nazzjonali huma rrappreżentati fin-Netwerk permezz tal-Punti ta' Kuntatt Nazzjonali - prosekuturi, investigaturi, u awtoritajiet tal-MLA li jitrattaw l-investigazzjoni u l-prosekuzzjoni tar-reati kriminali internazzjonali l-aktar serji fil-livell nazzjonali. Barra minn hekk, l-awtoritajiet nazzjonali mill-Istati Membri u l-kontropartijiet tagħhom mill-Kanada, in-Norveġja, l-Isvizzera u l-Istati Uniti tal-Amerika, in-Netwerk tikkollabora wkoll mar-rappreżentanti tal-Kummissjoni Ewropea, l-Eurojust, il-QKI u t-tribunali kriminali

⁴⁹ ĠU C 115/1 tal-4 ta' Mejju 2010, p. 8.

⁵⁰ L-Artikolu 8 tad-Deċiżjoni tal-Kunsill 2011/168/PESK.


internazzjonali *ad hoc*, il-Kumitat Internazzjonali tas-Salib l-Aħmar, l-Interpol, u organizzazzjonijiet tas-soċjetà ċivili.

Il-laqgħat li jsiru darbtejn fis-sena jippermettu li l-professjonisti jiskambjaw informazzjoni operazzjonali, għarfien, tekniki biex jinstabu soluzzjonijiet għall-problemi u eżempji prattiċi. Il-laqgħat jinqasmu f'żewġ sessjonijiet. Is-sessjoni miftuħa tinvolvi n-Netwerk estiż, bil-Punti ta' Kuntatt Nazzjonali u rappreżentanti oħra kif deskritt hawn fuq. Is-sessjoni magħluqa ssir biss għall-Punti ta' Kuntatt Nazzjonali u l-kontropartijiet tagħhom minn Stati Osservaturi, u b'hekk jinħoloq ambjent kunfidenzjali għall-iskambju ta' informazzjoni operazzjonali dwar investigazzjonijiet li għaddejjin u talbiet għall-estradizzjoni relatati mar-reati kriminali internazzjonali serji. Is-sessjoni magħluqa tgħin biex tinbena l-fiduċja u l-kooperazzjoni reċiproka bejn l-investigaturi u l-prosekuturi mill-Istati Membri kollha kif ukoll bejn il-professjonisti u r-rappreżentanti ta' organizzazzjonijiet oħra li jaħdmu f'dan il-qasam. Barra minn hekk, il-Membri tan-Netwerk jibbenefikaw mill-parti mhux pubblika tas-sit tal-internet tiegħu, l-hekk imsejha Żona Ristretta, li sservi bħala pjattaforma għall-iskambju ta' informazzjoni u l-aċċess għal dokumenti li huma pertinenti għall-mandat tan-Netwerk.

Bħala riżultat tal-laqgħat, in-Netwerk żviluppa korp ta' għarfien dwar kwistjonijiet pressanti relatati mal-qasam tal-kompetenza tiegħu. In-Netwerk u s-Segretarjat tiegħu sussegwentement ipproduċew dokumenti magħmulin minn esperti dwar għadd ta' sugġetti, bħall-kooperazzjoni bejn l-awtoritajiet tal-immigrazzjoni, l-infurzar tal-ligi u s-servizzi tal-prosekuzzjoni; il-protezzjoni u l-appoġġ tax-xhieda; u r-responsabbiltà kriminali ta' persuni ġuridiċi. Bħala pjattaforma għall-professjonisti, in-Netwerk huwa ddedikat biex jappoġġa lill-awtoritajiet nazzjonali billi jwieġeb għal mistoqsijiet prattiċi u legali rigward l-investigazzjoni u l-prosekuzzjoni tar-reati kriminali internazzjonali l-aktar serji li fuqhom għandhom ġurisidizzjoni l-Istati Membri, irrispettivament minn fejn twettqu dawn ir-reati kriminali. Minkejja r-riżorsi limitati tiegħu, in-Netwerk stabbilixxa ruħu bħala punt fokali għall-ġlieda kontra l-impunità fl-UE u jinsab f'pożizzjoni li jaġixxi bħala mudell tal-aħjar prassi għall-iżvilupp ta' networks simili f'reġjuni oħra. F'dan ir-rigward, in-Netwerk diġà serva ta' mudell għall-iżvilupp ta' netwerk tal-Unjoni Afrikana ta' prosekuturi speċjalizzati dwar ir-reati kriminali intenzjonali l-aktar serji, u b'appoġġ suffiċjenti jista' jibqa' jaġixxi bħala mudell għal networks reġjonali fil-futur. Fil-futur, jista' jkun dejjem aktar importanti li n-networks Afrikani u tal-UE jaħdmu mill-qrib, jiskambjaw informazzjoni u jindirizzaw kwistjonijiet ta' interess komuni.

2.2 Fil-livell tal-Istati Membri⁵¹

Fi snin reċenti, sar progress sinifikanti biex persuni li wettqu reat jitressqu quddiem il-gustizzja, permezz ta' inizjattivi minn uħud mill-Istati Membri biex jistabbilixxu timijiet speċjalizzati ta' pulizija, prosekuturi u uffiċċjali tal-MLA.



Unitajiet dedikati fit-trattament tar-reati kriminali internazzjonali l-aktar serji ġew stabbiliti fi hdan is-servizzi tal-pulizija u/jew tal-prosekuzzjoni fil-Belġju, il-Kroazja, id-Danimarka, Franza, il-Ġermanja, il-Pajjiżi l-Baxxi, ir-Renju Unit u l-Isvezja.⁵² Hemm ukoll unitajiet dedikati fin-Norveġja, l-Isvizzera, il-Kanada u l-Istati Uniti tal-

Amerika, li jippartecipaw bħala stati osservaturi fin-Netwerk. Fi Stati Membri oħra, bħall-Finlandja, il-Litwanja, il-Polonja u l-Latvja, persunal speċjalizzat jaħdem fuq ir-reati kriminali internazzjonali l-aktar serji, għalkemm mhux f'unità ddedikata għall-ġlieda kontra d-delitti tal-gwerra. Barra minn hekk, uħud mill-membri tal-persunal tal-Istati Membri ma jaħdmux esklużivament fuq ir-reati kriminali internazzjonali l-aktar serji, iżda xorta għandhom għarfien speċjalizzat dwar dawn ir-reati kriminali. Persunal iddedikat b'għarfien speċjalizzat huwa ta' benefiċċju kbir għall-investigazzjoni u l-prosekuzzjoni tar-reati kriminali internazzjonali l-aktar serji. Inkiseb titjib ulterjuri permezz ta' kondivizzjoni akbar tal-aħjar prassi, l-esperjenza u l-faċilitazzjoni tal-kooperazzjoni permezz tan-Netwerk, u dan ir-riżultat fil-prosekuzzjoni b'suċċess ta' hafna persuni li wettqu ir-reat kriminali tal-ġenocidju, delitti kontra l-umanità, delitti tal-gwerra u r-reat kriminali tat-tortura f'ċerti Stati Membri.

⁵¹ Intbagħat kwestjonarju lill-punti ta' kuntatt tan-Netwerk biex jiġbru ċifri aġġornati relatati kemm man-numru ta' persunal speċjalizzat f'reati kriminali internazzjonali f'dipartimenti differenti fi hdan l-awtoritajiet nazzjonali, kif ukoll dwar in-numru ta' prosekuzzjonijiet u investigazzjonijiet fl-Istati Membri. It-tweġibiet ingabru mis-Segretarjat tan-Netwerk u huma ppreżentati fit-tabelli t'hawn taħt.

⁵² Għal harsa ġenerali aktar komprensiva lejn l-prattika ta' unitajiet speċjalizzati fl-investigazzjoni u l-prosekuzzjoni tar-reati kriminali internazzjonali l-aktar serji, ara 'Strategies for the effective investigation and prosecution of serious international crimes: The Practice of Specialised War Crimes Units', REDRESS u International Federation for Human Rights, disponibbli fuq is-sit: http://www.redress.org/downloads/publications/The_Practice_of_Specialised_War_Crimes_Units_Dec_2010.pdf.

Stati tan-Netwerk b'Unitajiet Speċjalizzati jew Semispeċjalizzati kontra d-Delitti tal-Gwerra



Unitajiet dedikati u n-numru ta' membri tal-persunal fis-servizzi differenti

	Unità Speċjalizzata kontra d-Delitti tal-Gwerra	Infurzar tal-liġi	Prosekuzzjoni	Servizzi oħra (uffiċjali tal-Ministeri tal-Affarijiet Barranin, tal-MLA, uffiċjali tal-immigrazzjoni)
L-Awstrija		0	0	0
Il-Belġju	✓	5*	4*	4 MLA
Il-Bulgarija		0	0	0

Il-Kroazja	✓	Informazzjoni ristretta	36 + prosekuturi fl-uffiċċju tal-Avukat Ġenerali	11*
Ċipru		0	0	0
Ir-Repubblika Ċeka		0	0	0
Id-Danimarka	✓	5*	3*	3*
L-Estonja		0	0	0
Il-Finlandja		2*	1*	0
Franza	✓	10	2 + 3 imħallfin b'kapaċità investigattiva	
Il-Ġermanja	✓	10 + 16*	7	24*
Il-Greċja		0	0	0
L-Ungerija		0	0	0
L-Irlanda		0	0	0
L-Italja		0	0	0
Il-Latvja		0	1	0
Il-Litwanja		0	18*	0
Il-Lussemburgu		0	0	0
Malta		0	0	0
Il-Pajjiżi l-Baxxi	✓	25-30	5.5	1 MLA 25 1F persunal tal-immigrazzjoni
Il-Polonja	✓ ⁵³	0	87 prosekutur (+11-il studjuż tal-istorja)	0
Il-Portugall		0	0	0
Ir-Rumanija		0	0	0
Is-Slovakkja		0	0	0
Is-Slovenja		0	0	0
Spanja		0	0	0
L-Isvezja	✓	8	6	0

53


L-Istitut Pollakk tal-Kommemorazzjoni Nazzjonali - Il-Kummissjoni għall-Prosekuzzjoni ta' Reati Kriminali kontra n-Nazzjon Pollakk (bħala unità ta' prosekuzzjoni) qed twettaq investigazzjonijiet rigward reati kriminali Nażisti u Komunisti, u reati kriminali oħra li huma kklassifikati bħala ġenocidju, delitti tal-gwerra u delitti kontra l-umanità li twettqu kontra ċittadini Pollakki fil-perijodu bejn Settembru 1939 u Lulju 1990. Ir-reati kriminali l-oħra kollha li huma kklassifikati bħala ġenocidju, delitti tal-gwerra u delitti kontra l-umanità qed jiġu ttrattati mill-Uffiċċji tal-Prosekutur Pubbliku.

Ir-Renju Unit	✓	20	13	8
In-Norveġja	✓	14	6	
L-Istati Uniti tal-Amerika	✓	10	11	
Il-Kanada	✓	9*	30	50*
L-Isvizzera	✓	0	4*	0

*persunal semi-dedikat - jiġifieri involut ukoll fit-trattament ta' reati kriminali oħra.

2.2.1 Riżultati fil-livell tal-Istat Membr u l-membri tan-Netzwerk

Il-kisbiet tal-Istati Membri li jressqu lil min iwettaq reat quddiem il-ġustizzja huma impressjonanti, meta wieħed jikkunsidra l-attenzjoni u r-riżorsi limitati li ġew investiti fil-prosekuzzjoni ta' dan it-tip ta' reat kriminali mill-aspett domestiku. Għall-Istati Membri li mhumieq qed jifhem proċeduri fuq il-prinċipju ta' ġurisdizzjoni territorjali, il-benefiċċji ta' unitajiet speċjalizzati huma ferm aktar ovvj. Il-motivazzjoni u l-impenn personali ta' individwi li jaħdmu f'dan il-qasam spiss sebqu r-riżorsi disponibbli u n-nuqqas ta' prijetà għal dawn ir-reati kriminali. S'issa l-Istati Membri kkonkludew total ta' 1 607 każ fir-rigward tar-reati kriminali internazzjonali l-aktar serji u attwalment qed jinvestigaw 1 339 każ ieħor minn madwar id-dinja kollha.




Iċ-ċifri ppreżentati fit-tabella ta' hawn taħt juru in-numru ta' investigazzjonijiet u prosekuzzjonijiet għar-reati kriminali internazzjonali l-aktar serji b'rabta ma' perijodi ta' żmien differenti skont id-data disponibbli f'kull Stat Membru. Il-perijodu ta' żmien ġenerali għad-data kien mill-2002 'il quddiem; madankollu, minhabba varjazzjonijiet fid-dokumentazzjoni u l-arkivjar ta' każijiet kif ukoll id-differenzi fl-implimentazzjoni tad-dritt internazzjonali fil-leġislazzjoni nazzjonali, jintużaw ukoll perijodi ta' żmien oħra. Fir-rigward ta' talbiet għall-estradizzjoni, ġeneralment ikun meħtieġ li l-Istati Membri jergġu janalizzaw dawn il-każijiet skont il-prinċipju ta' *aut dedere aut judicare* u konsegwentement jikkunsidraw kwistjonijiet sostantivi, proċedurali u ta' ġurisdizzjoni.

Każijiet fl-Istati Membri tal-UE	
Każijiet ikkompletati	1607
Każijiet li għaddejjin bħalissa	1339

In-numru relattivament kbir ta' każijiet li nġhalqu qabel il-proċess huwa r-riżultat tal-problemi inerenti fl-investigazzjoni u l-prosekuzzjoni tar-reati kriminali internazzjonali l-aktar serji.

Waqt li jenfazizza d-diffikultajiet li jiffaċċjaw l-awtoritajiet nazzjonali, dan in-numru jenfazizza wkoll il-kisba sinifikanti li tidher miċ-ċifra attwali ta' 1 607 każijiet ikkompletati.



Investigazzjonijiet u prosekuzzjonijiet

Stat	Perijodu ta' żmien (jekk mhux mill-2002 quddiem)	Numru ta' persuni kkundannati/illiberati	Numru ta' persuni suspettati akkużati/li qeghdin jiġu investigati jew li tressqu l-qorti attwalment	Numru ta' każijiet li nqas qabel il-proċess	Talbiet li waslu għall-estradizzjoni
L-Awstrija		0	0	0	0
Il-Belġju ⁵⁴		10	103	88	25

⁵⁴ In-numri huma relatati mal-każijiet u mhux mal-persuni suspettati, waqt li n-numri ta' talbiet li waslu għall-estradizzjoni ma jinkludux talbiet minn ġurisdizzjonijiet kriminali internazzjonali.

Il-Bulgarija		0	0	0	0
Il-Kroazja	1991-Diċ 2013	1365	854	1265	Data mhux disponibbli
Ċipru		0	0	0	0
Ir-Repubblika Ċeka		0	0	0	0
Id-Danimarka	Mill-1995	3	8	254	5
L-Estonja	Mill-1995	29	1	15	0
Il-Finlandja		1	0	0	1
Franza		1	51	11	Data mhux disponibbli
Il-Ġermanja	1988-2002	4		108	Data mhux disponibbli
	2002-2014	1	37	13	19
Il-Greċja		0	1	0	0
L-Ungerija		0	1	3	Data mhux disponibbli
L-Irlanda		0	0	0	6
L-Italja		0	0	0	1
Il-Latvja		0	5	0	0
Il-Litwanja	Mill-2011	20	105	53	0
Il-Lussemburgu		0	0	0	0
Malta		0	0	0	0
Il-Pajjiżi l-Baxxi		7	27	8	9
Il-Polonja	Mill-2000	158	93	9285	1
Il-Portugall		0	0	0	0
Ir-Rumanija	Mill-2013 'il quddiem	2	2	0	0
Is-Slovakkja		0	0	0	0
Is-Slovenja		0	0	0	0
Spanja		1	0	5	40
L-Isvezja		5	26		Bejn 3 u 8 każijiet
Ir-Renju Unit	2012- 2014	0	26	18	6

In-Norveġja		1	4	17	5
L-Istati Uniti tal-Amerika ⁵⁵	2003-2013	56	174		Data mhux disponibbli
Il-Kanada		3	11	10	9
L-Isvizzera		1	8	12	5 fis-sena
L-Istati Osservaturi kollha		61	197	39	19
L-UE kollha		1607	1339	11123	118
In-Netzwerk kollu (l-UE flimkien mal-Istati Osservaturi)		1668	1536	11162	137

IT-TIELET KAPITOLU: SETT TA' MIŻURI B'APPOĠĠ GĦALL- INVESTIGAZZJONIJIET U L-PROSEKUZZJONIJIET TAR-REATI INTERNAZZJONALI EWLENIN FUQ LIVELL NAZZJONALI

Il-miżuri inklużi f'din l-istrategija jidderivaw minn eżami bir-reqqa ta' miżuri u politiki li huma diġà fis-seħħ f'diversi Stati Membri. Huma magħmulin mill-aħjar prassi, rakkomandazzjonijiet minn laqgħat tan-Netzwerk fil-passat, il-ħidma ta' grupp ta' esperti, u konsultazzjonijiet estensivi ma' shab, il-QKI, l-akkademiċi, is-soċjetà ċivili u partijiet interessati oħra. Huma mhumex ippreżentati fl-ordni ta' prijarità. Pjuttost, in-Netzwerk jgħid li dawn il-miżuri huma komplementari u, bħala tali, l-Istati Membri u l-UE għandhom jikkunsidraw dawn il-miżuri kollha meta jistabbilixxu qafas effettiv għall-għieda kontra l-impunità.

In-Netzwerk jenfasizza ulterjorment li l-miżuri enfasizzati f'din l-Istrategija mhumex lista eżawrjenti ta' miżuri li l-UE u l-Istati Membri għandhom jiehdu biex jiġġieldu l-impunità b'mod effettiv. Il-komplessitajiet ġuridiċi u relatati mal-fatti involuti fl-investigazzjoni u l-prosekuzzjoni tar-reati kriminali internazzjonali l-aktar serji ser jehtieġu li l-Istati Membri jiehdu miżuri addizzjonali biex jirriflettu ċ-ċirkostanzi ta' każijiet speċifiċi.

Minhabba li din l-Istrategija ser tiġi evalwata regolarment, miżuri oħra mhux enfasizzati hawnhekk jistgħu għalhekk jiġu inklużi f'verzjonijiet futuri tal-Istrategija.

⁵⁵ Fl-Istati Uniti tal-Amerika, l-istatuti kriminali għar-reati kriminali internazzjonali l-aktar serji saru effettivi fi żminijiet differenti (pereżempju, ir-reat kriminali tat-tortura sar effettiv fl-1994, id-delitti tal-gwerra fl-1996, ir-reklutaġġ ta' suldati tfal fl-2008, eċċ.). F'każijiet fejn il-ksur seħħ qabel ma sar effettiv l-istatut kriminali, l-awtoritajiet fetħu proċedimenti kriminali għal frodi b'rabta mal-immigrazzjoni, fost akkużi applikabbli oħra, biex jifethu proċeduri kontra min iwettaq reat kriminali.

Miżura 1: L-istabbiliment, l-iżvilupp u l-promozzjoni ta' unitajiet speċjalizzati

Kuntest: F'għadd ta' pajjiżi, diġà ġew stabbiliti unitajiet dedikati jew speċjalizzati, li jitrattaw esklużivament każijiet marbutin mar-reati kriminali internazzjonali l-aktar serji. Fost l-Istati Membri, il-Pajjiżi l-Baxxi, id-Danimarka, il-Belġju, il-Ġermanja, Franza, l-Isvezja, ir-Renju Unit u l-Kroazja għandhom unitajiet bħal dawn fi hdan l-awtoritajiet ta' investigazzjoni u/jew ta' prosekuzzjoni tagħhom. Ix-xewqa li jinholqu strutturi bħal dawn ġiet indikata wkoll mill-Kunsill, li ddikjara li l-Istati Membri għandhom:

jizguraw illi l-awtoritajiet tal-infurzar tal-liġi u l-awtoritajiet tal-immigrazzjoni jkollhom ir-rizorsi u l-istrutturi approprijati sabiex jippermettu l-koperazzjoni effettiva u l-investigazzjoni effettiva tagħhom u, kif approprijat, il-prosekuzzjoni tal-ġenoċidju, tad-delitti kontra l-umanità u tad-delitti tal-gwerra.⁵⁶

L-unitajiet speċjalizzati jinkludu uffiċjali mharrġa fil-qasam tal-identifikazzjoni, l-investigazzjoni jew il-prosekuzzjoni tar-reat kriminali tal-ġenoċidju, id-delitti kontra l-umanità, id-delitti tal-gwerra, ir-reat kriminali tat-tortura u l-għajbien sfurzat.⁵⁷ Approċċ multidixxiplinarju jinvolvi wkoll esperti minn oqsma oħra, bħal studjużi tal-istorja, soċjoloġi, diplomatiċi, antropoloġi, speċjalisti f'investigazzjonijiet finanzjarji u l-irkupru tal-assi, kif ukoll speċjalisti fi kwistjonijiet militari. Huma għandhom l-għarfien speċjalizzat tad-dritt internazzjonali u nazzjonali u jistgħu jitrattaw l-isfidi speċifiċi fl-investigazzjoni u l-prosekuzzjoni tar-reati kriminali internazzjonali l-aktar serji. Ir-riżultati li nkisbu fl-Istati Membri permezz tal-unitajiet speċjalizzati huma prova li l-kooperazzjoni strutturata u l-ħolqien ta' unitajiet dedikati li ma jkollhom l-ebda kompit addizzjonali ieħor jiffaċilitaw ħafna l-identifikazzjoni, l-investigazzjoni u l-prosekuzzjoni ta' persuni li allegatament wettqu r-reati kriminali internazzjonali l-aktar serji u li jkun jinstabu fit-territorju tal-UE.⁵⁸ Il-ħolqien ta' strutturi speċjalizzati jippermetti wkoll il-kisba gradwali ta' esperjenza kif ukoll li dak l-għarfien, l-aħjar prassi u t-tagħlimiet miksuba jinżammu fi hdan l-istess unità. Anke meta l-Istati Membri normalment ma jesperjenzawx flussi kbar ta' persuni li ġejjin minn żoni ta' konflitt jew s'issa ma esperjenzawx każijiet ta' dan it-tip ta' kriminalità, għandha tiġi stabbilita speċjalizzazzjoni ta' prosekuturi għal reati kriminali internazzjonali l-aktar serji.

⁵⁶ Deċiżjoni tal-Kunsill dwar l-investigazzjoni u l-prosekuzzjoni tal-ġenoċidju, id-delitti kontra l-umanità u d-delitti tal-gwerra, 2003/335/GAI, Gurnal Uffiċjali 118/12, 14 ta' Mejju 2003.

⁵⁷ L-unitajiet speċjalizzati spiss ikollhom kompetenza b'rabta mat-tortura u l-għajbien sfurzat, peress li dawn ir-reati kriminali jistgħu jikkostitwixxu delitti kontra l-umanità u delitti tal-gwerra, iżda jistgħu wkoll jiġu pproċessati bħala reati kriminali internazzjonali distinti. Fil-każ tal-aħħar, il-prosekuzzjoni għandha opportunità akbar ta' eżitu ta' suċċess.

⁵⁸ Bejn l-aħħar tas-snin disghin u l-2010, 18-il kundanna marbutin ma' reati kriminali internazzjonali minn total ta' 24 kienu jinvolvu investigazzjonijiet u prosekuzzjonijiet imwettqa minn unitajiet speċjalizzati; ara REDRESS and FIDH, *The Practice of Specialised War Crimes Units*, p. 18. Fi Franza, unità ġdida ta' pulizija u prosekuturi, li ġiet stabbilita f'Jannar 2012, għamlet progress sinifikanti biex tindirizza każijiet pendenti marbutin mar-reati kriminali internazzjonali l-aktar serji, li uħud minnhom kienu ilhom pendenti 20 sena. Fl-ewwel sentejn tagħha, hija kisbet kundanna, ikkompletat investigazzjoni dwar żewġ persuni suspettati li huma mistennija jitrexxu l-qorti fl-2015, u nediet għaxar investigazzjonijiet godda. Ara l-artikoli ta' Delphine Carls u Nicolas le Coz f'REDRESS, *EU Update on International Crimes*, Lulju 2013, <http://www.redress.org/downloads/publications/2013-June-Legal-update.pdf> u Lulju 2014, <http://www.redress.org/downloads/1407euupdate.pdf>.

Passi rrakkomandati: Għandhom jittiehdu għadd ta' passi konkreti fil-livell nazzjonali, u sa ċertu punt fil-livell tal-UE, sabiex l-Istati Membri jkunu jistgħu jistabbilixxu, jew ikomplu jiżviluppaw l-unitajiet speċjalizzati:

(a) L-Istati Membri għandhom jistabbilixxu unitajiet speċjalizzati u/jew jiżguraw l-ispeċjalizzazzjoni tal-persunal fil-livelli kollha

- ❖ Unitajiet dedikati fil-livelli kollha (l-infurzar tal-liġi, il-prosekuzzjoni u servizzi oħra bħall-immigrazzjoni, l-awtoritajiet tal-MLA u l-Ministeru għall-Affarijiet Barranin) huma ta' benefiċċju biex jiġu żgurati l-ispeċjalizzazzjoni, il-kompetenza esperta, il-kooperazzjoni u l-iskambju tal-informazzjoni fil-livell nazzjonali. L-Istati Membri li s'issa għad m'għandhomx unitajiet speċjalizzati jistgħu jieħdu l-ispirazzjoni u l-gwida minn Stati Membri oħra li fihom ikunu diġà ġew stabbiliti unitajiet bħal dawn. Barra minn hekk, l-Istati Membri għandhom jiżguraw li l-unitajiet ikunu forniti bir-riżorsi u l-persunal b'mod adegwat, u li l-persunal jirċievi taħriġ regolari u adegwat.

(b) L-istabbiliment ta' task force nazzjonali dwar l-impunità biex jiġu żgurati l-kooperazzjoni u l-kollaborazzjoni ta' unitajiet speċjalizzati

- ❖ L-Istati Membri jistgħu jiżguraw kollaborazzjoni effettiva u sinifikanti bejn l-unitajiet speċjalizzati fi ħdan is-servizzi tal-immigrazzjoni, tal-pulizija u tal-prosekuzzjoni permezz tal-istabbiliment ta' task force nazzjonali dwar l-impunità.
- ❖ Barra minn hekk, l-istabbiliment u l-funzjonament tal-unitajiet speċjalizzati jistgħu jiġu inklużi fi strateġija nazzjonali dwar il-ġlieda kontra l-impunità għar-reati kriminali internazzjonali l-aktar serji.

(c) In-Netwerk għandu jassisti lill-Istati Membri fl-istabbiliment u l-promozzjoni ta' unitajiet speċjalizzati

- ❖ In-Netwerk għandu jassisti lill-Istati Membri fl-istabbiliment ta' unitajiet bħal dawn, waqt li jipprovdi informazzjoni dwar l-eżistenza u t-tħaddim ta' unitajiet speċjalizzati bnadi oħra, u jiffaċilita kooperazzjoni rilevanti fl-istabbiliment ta' unitajiet speċjalizzati.

Miżura 2: Evitar ta' immunità mill-prosekuzzjoni permezz ta' titjib fl-identifikazzjoni ta' każijiet u informazzjoni rilevanti għall-każijiet

Kuntest: L-esperjenza tal-awtoritajiet nazzjonali fin-Netwerk uriet l-importanza tal-informazzjoni pprovduta mill-awtoritajiet tal-immigrazzjoni lis-servizzi tal-investigazzjoni/prosekuzzjoni. L-awtoritajiet tal-immigrazzjoni jirrappreżentaw wieħed mill-punti ta' dhul tal-UE u għandhom rwol kruċjali fl-identifikazzjoni inizzjali u s-sejbien tal-persuni suspettati li qed jidhlu jew li huma preżenti fit-territorju tal-UE. Bl-istess mod, l-awtoritajiet tal-immigrazzjoni qegħdin fl-aħjar pożizzjoni biex jiksibu informazzjoni dwar ix-xhieda u l-vittmi tar-reati kriminali internazzjonali l-aktar serji. Il-possibbiltà Prattika u/jew legali li l-awtoritajiet tal-ġustizzja kriminali jkollhom aċċess għal fajls u informazzjoni speċifiċi mill-awtoritajiet tal-immigrazzjoni għall-finijiet tal-identifikazzjoni ta' persuni li allegatament wettqu reati kriminali, vittmi u

xhieda potenzjali ssahhaħ hafna l-effikaċja u l-effiċjenza tal-awtoritajiet nazzjonali kompetenti tal-investigazzjoni u l-prosekuzzjoni.

Passi rrakkomandati: Jistgħu jittiehdu għadd ta' passi konkreti fil-livell nazzjonali, u sa ċertu punt fil-livell tal-UE, biex jintuża l-potenzjal tal-awtoritajiet tal-immigrazzjoni sabiex jingħata kontribut għall-ġlieda kontra l-impunità permezz tal-identifikazzjoni ta' każijiet potenzjali u informazzjoni rilevanti għall-każijiet:

(a) L-awtoritajiet tal-immigrazzjoni għandhom jirċievu taħriġ adegwat

- ❖ L-Istati Membri għandhom jiżguraw li l-awtoritajiet tal-immigrazzjoni jkunu mharrġa b'mod adegwat u jkunu familjari mal-komplessitajiet ġenerali tal-fatt u ġuridiċi b'rabta mar-reati kriminali internazzjonali l-aktar serji fir-rigward ta' każijiet li jaqgħu taħt l-Artikolu 1F, kif ukoll jipprovdu fehim tal-fatturi li huma rilevanti f'qasam ta' konflitt partikolari.
- ❖ L-Uffiċċju Ewropew ta' Appoġġ fil-qasam tal-Asil (EASO) jinsab f'pożizzjoni ideali biex jipprovdi dan it-tip ta' appoġġ għat-tishih tal-kapaċitajiet lill-awtoritajiet nazzjonali f'kollaborazzjoni man-Netwerk u l-awtoritajiet tal-immigrazzjoni b'esperjenza fil-materja. L-EASO għandu jiżgura li l-moduli rilevanti jigu inklużi fil-materjal u l-attivitajiet ta' taħriġ tiegħu.⁵⁹

(b) Għandu jitjieb l-aċċess tal-awtoritajiet tal-ġustizzja kriminali għad-data tal-awtoritajiet tal-immigrazzjoni

- ❖ L-uffiċjali tal-immigrazzjoni għandhom ikunu meħtieġa jindikaw raġunijiet speċifiċi għaċ-ċaħda ta' talbiet għall-asil, kif ukoll jipprovdu raġunijiet legali għal dan. Ir-raġunijiet ipprovduti jżidu l-possibbiltà li l-awtoritajiet tal-infurzar tal-liġi rilevanti jidentifikaw persuni suspettati jew xhieda. Jekk dan jiġi applikat b'mod konsistenti, huwa ser jippermetti li l-awtoritajiet iqabblu rabtiet potenzjali bejn persuni suspettati u xhieda, soġġett għal mezzi tekniċi fil-livell nazzjonali u l-leġislazzjoni dwar il-protezzjoni tad-data.
- ❖ L-awtoritajiet tal-immigrazzjoni għandhom jiżguraw li jista' jsir tiftix fl-informazzjoni rilevanti skont kriterji speċifiċi sabiex jiġi ffaċilitat il-ġbir ta' informazzjoni dwar ir-reati kriminali internazzjonali l-aktar serji. Dawn għandhom jinkludu d-data tad-dhul, il-post eżatt tal-origini, il-professjoni tal-individwu (inkluż, pereżempju, il-funzjoni jew il-livell fl-armata, jew l-isem tal-awtorità li għaliha l-individwu kien jaħdem) u ż-żona ta' konflitt li minn fejn tkun ġejja l-persuna.

⁵⁹ Ara s-sit tal-internet tal-EASO, 'What we do' fuq <http://easo.europa.eu/about-us/tasks-of-easo/training-quality/>.

(c) L-Istati Membri għandhom jadottaw approċċ integrat bejn l-awtoritajiet tal-immigrazzjoni u dawk tal-infurzar tal-liġi⁶⁰

- ❖ L-Istati Membri għandhom jistabbilixxu 'approċċ aktar integrat' bejn l-awtoritajiet tal-immigrazzjoni, il-pulizija u l-prosekuzzjoni peress li approċċ bħal dan itejjeb il-pożizzjoni tal-awtoritajiet tal-Istati Membri fil-ġlieda kontra l-impunità. Tali approċċ għandu jgħodd lill-uffiċjali tal-immigrazzjoni biex jinformat lill-awtoritajiet tal-infurzar tal-liġi meta jiffaċċjaw każijiet li jaqgħu taħt l-Artikolu 1F.⁶¹ Il-punti ta' kuntatt tan-Netwerk indikaw li jinhtieg obbligu speċifiku li jsir skambju ta' informazzjoni dwar persuni suspettati possibbli biex jiġi żgurat fluss awtomatiku ta' informazzjoni.⁶² Barra minn hekk, approċċ bħal dan jista' jipprevedi wkoll il-fluss ta' informazzjoni dwar vittmi u xhieda potenzjali tar-reati kriminali internazzjonali l-aktar serji, soġġett għall-kunsens tal-individwu kkonċernat.⁶³

(d) Responsabbiltà u involviment ta' persuni ġuridiċi fir-reati kriminali internazzjonali l-aktar serji

- ❖ Persuni ġuridiċi jistgħu jkunu involuti fir-reati kriminali internazzjonali l-aktar serji billi jappoġġaw, jgħinu, jiffinanzjaw, jinkoraġġixxu permezz ta' komplicità jew jaġġmlu profitt minn dawn ir-reati kriminali.⁶⁴

⁶⁰ Fil-konklużjonijiet tat-13-il laqgħa tan-Netwerk (7-8 ta' Novembru 2012), u abbażi tal-kwestjonarju "Aċċess għall-fajls u d-data dwar l-immigrazzjoni mis-servizzi tal-investigazzjoni u l-prosekuzzjoni" [traduzzjoni mhux uffiċjali], il-partecipanti nnotaw li ma jeżisti l-ebda approċċ komuni bejn l-Istati Membri rigward id-dmir li l-każijiet li jaqgħu taħt l-Artikolu 1F jiġu rrapportati lill-awtoritajiet tal-infurzar tal-liġi u tal-prosekuzzjoni. Il-konklużjonijiet komplew jenfasizzaw il-fatt li uhud mill-Istati Membri jieħdu approċċ b'saħħtu u integrat li jiżgura li każijiet li jaqgħu taħt l-Artikolu 1F jiġu rrapportati, li n-Netwerk jikkunsidra bħala Prattika rakkomandata li għandha tiġi segwita biex tiġi żgurata kollaborazzjoni mill-qrib u identifikazzjoni aħjar tal-persuni li jwettqu reati kriminali, ix-xhieda u l-vittmi tar-reati kriminali internazzjonali l-aktar serji.

⁶¹ Il-Pajjiżi l-Baxxi, il-Polonja u l-Isvezja huma l-uniċi Stati Membri li adottaw leġislazzjoni li tobbliga speċifikament lill-awtoritajiet tal-immigrazzjoni biex jirrapportaw l-eżistenza ta' każijiet li jaqgħu taħt l-Artikolu 1F. Tali Prattika teżisti fil-Belġju u fl-Estonja. Barra minn hekk, fin-Norveġja, il-Kanada u l-Isvizzera, li huma Stati osservaturi tan-Netwerk ġew stabbiliti obbligi ta' rappurtar ta' dan it-tip.

⁶² *Pereżempju*, fil-Pajjiżi l-Baxxi, l-unità 1F speċjalizzata fi hdan l-awtoritajiet tal-immigrazzjoni tittrasferixxi awtomatikament il-fajl li jinvolvi każ li jaqa' taħt l-Artikolu 1F lill-Uffiċċju tal-Prosekuzzjoni. Wara eżami tal-fajl, l-Uffiċċju tal-Prosekuzzjoni jieħu d-deċizzjoni dwar jekk għandux iressaq il-każ lill-unità speċjalizzata fi hdan il-Pulizija Olandiża għall-investigazzjoni. Fil-Kanada teżisti struttura formali li fiha d-dipartimenti li jippartecipaw fil-programm nazzjonali għad-delitti tal-gwerra (l-awtoritajiet tal-immigrazzjoni, il-pulizija u d-Dipartiment tal-Ġustizzja) jiltaqgħu fuq bażi regolari biex jivvalutaw l-allegazzjonijiet għodda kollha riċevuti fi kwalunkwe dipartiment u biex jiddeterminaw, permezz tal-użu ta' kriterji stabbiliti, liema dipartiment għandu jkollu l-kustodja tal-fajl. Tipikament, il-fajls bl-aktar allegazzjonijiet serji jiġu assenjati lid-dipartimenti tal-pulizija għall-investigazzjoni, waqt li allegazzjonijiet inqas serji jiġu ttrasferiti lid-dipartimenti tal-immigrazzjoni. Il-prassi ta' kooperazzjoni bejn l-awtoritajiet tal-immigrazzjoni u s-servizzi tal-infurzar tal-liġi/prosekuzzjoni fil-Pajjiżi l-Baxxi u fil-Kanada, kif ukoll fil-Belġju u fin-Norveġja, huma prova li l-kooperazzjoni strutturata tiffaċilita l-identifikazzjoni u l-investigazzjoni u l-prosekuzzjoni konsegwenti ta' persuni li allegatament wettqu r-reati kriminali internazzjonali l-aktar serji, li jkunu preżenti fit-territorju tal-UE.

⁶³ *Pereżempju*, id-dipartiment tal-immigrazzjoni Ġermaniż jitlob lil dawk li jfittxu l-asil li jkunu ġejjin mis-Sirja biex jimlew formola li ssaqs jekk huma kinux xhieda ta' xi delitt tal-gwerra, u, jekk iva, biex jipprovdu d-dettalji. Ara Human Rights Watch, 'The Long Arm of Justice: Lessons from specialised war crimes units in France, Germany and the Netherlands', Settembru 2014, p. 10, http://www.hrw.org/sites/default/files/reports/IJ0914_ForUpload.pdf. [Id-Danimarka ppromulgat leġislazzjoni fl-2008 biex tippermetti li l-awtoritajiet tal-prosekuzzjoni jkollhom aċċess għall-fajls tal-immigrazzjoni li jikkonċernaw gruppi ta' persuni li waslu minn żoni ta' konflitt sabiex tidentifika persuni suspettati possibbli, jew għall-użu f'investigazzjonijiet li għaddejjin biex jiġu identifikati vittmi u xhieda tar-reati kriminali internazzjonali l-aktar serji.](#)

⁶⁴ Forum ta' involviment ta' korporazzjonijiet u persuni tan-negozju fit-twettiq tar-reati kriminali internazzjonali l-aktar serji jistgħu ġeneralment jidher mill-isfruttament illegali ta' riżorsi naturali f'pajjiżi li qed jiżviluppaw li fihom id-dhul jintuża biex jinxtraw armi li konsegwentement iwasslu għal ksur kbir tad-drittijiet tal-bniedem jew ir-reati kriminali internazzjonali l-aktar serji. Modalità oħra hi permezz tal-bejgħ jew il-kiri ta' tagħmir jew prodotti speċifiċi (bħal prekursori kimiċi jew għodod ta' sorveljanza) lil reġimi dittatorjali jew gruppi militari li jużaw l-oġġetti biex iwettqu r-reati kriminali internazzjonali l-aktar serji. Ara 'Criminal responsibility of corporations and business persons for serious international crimes', dokument ta' riferiment għall-15-il Laqgħa tan-Netwerk (29-30 ta' Ottubru 2013), Segretarjat tan-Netwerk kontra l-Ġenocidju.

Sabiex tiġi żgurata r-responsabbiltà ta' persuni ġuridiċi u biex tintemm id-disparità b'rabta mal-impunità f'dan il-qasam, l-awtoritajiet nazzjonali għandhom jaffrontaw l-identifikazzjoni ta' każijiet u ta' investigazzjonijiet possibbli mill-perspettiva tal-ksur tad-drittijiet tal-bniedem, l-isfruttament illegali ta' riżorsi naturali li jammonta għar-reat ta' sakkegġ taht id-delitti tal-gwerra, jew jiżguraw prosekuzzjoni kumulattiva għal kriminalità alternattiva, bħall-ħasil tal-flus u l-ksur tar-regoli dwar l-embargo. Dan l-approċċ huwa partikolarment pertinenti għall-ħames Stati Membri li ma jipprevedux ir-responsabbiltà kriminali ta' persuni ġuridiċi fil-liġi domestika tagħhom.⁶⁵

(e) L-Istati Membri għandhom iqabblu l-avviżi ta' persuni mfittxija internazzjonalment mar-registri tal-popolazzjoni nazzjonali

- ❖ L-awtoritajiet nazzjonali generalment jiċċekkjaw l-avviżi internazzjonali tal-persuni mfittxija, bħall-INTERPOL Red Notice, meta xi barranin jippruvaw jidhlu fit-territorju tagħhom. B'żieda ma' dan, l-Istati Membri għandhom jiżguraw li l-awtoritajiet nazzjonali jiċċekkjaw regolarment l-INTERPOL Red Notices mar-registri tal-popolazzjoni ta' persuni li diġà huma preżenti jew jirrisjedu fit-territorju ta' Stat Membru. Eżami perijodiku ta' avviżi eżistenti jew ta' mandati minn awtoritajiet nazzjonali jiżgura li l-UE ma tipprovdix immunità mill-prosekuzzjoni għal latitanti responsabbli għat-twettiq tar-reati kriminali internazzjonali l-aktar serji.

Miżura 3: Stabbiliment ta' sistema ta' kooperazzjoni effettiva

Kuntest: Pass meħtieġ biex tintemm id-disparità b'rabta mal-impunità fl-UE hi kooperazzjoni ffaċilitata fir-rigward tar-reati kriminali internazzjonali l-aktar serji bejn l-awtoritajiet tal-immigrazzjoni, l-infurzar tal-liġi, il-prosekuzzjoni, l-MLA, dawk finanzjarji u tal-intelligence ta' Stat Membru, kif ukoll il-kooperazzjoni mas-soċjetà ċivili. Huma essenzjali approċċ multidixxiplinarju u kooperazzjoni bejn l-unitajiet responsabbli għat-terroriżmu, il-kriminalità organizzata, il-kriminalità finanzjarja, il-ksur tal-embargo, il-ħasil tal-flus, il-kummerċ illegali ta' djamanti u riżorsi naturali oħra, it-traffikar tal-annimali selvaġġi, eċċ, u r-reati kriminali internazzjonali l-aktar serji, peress li l-persuni involuti f'attivitajiet kriminali huma generalisti, mhux speċjalisti, u għalhekk l-attivitajiet illegali li jiġġeneraw profitt għandhom jingħataw attenzjoni partikolari. Barra minn hekk, il-konsultazzjonijiet ma' organizzazzjonijiet mhux governattivi fuq livell nazzjonali jew fin-Netwerk javvanzaw dan l-oġettiv permezz ta' skambju ta' informazzjoni, ta' għarfien, ta' ħiliet u ta' kompetenza esperta.

Passi rrakkomandati: Għandhom jittiehdu għadd ta' passi konkreti mill-Istati Membri, l-UE u l-Punti ta' Kuntatt tan-Netwerk sabiex tiġi żgurata kooperazzjoni effettiva fil-livell nazzjonali:

- (a)** Approċċ multidixxiplinarju, investigazzjonijiet finanzjarji, irkupru tal-assi u ksur ta' sanzjonijiet internazzjonali b'appoġġ għall-ġlieda kontra l-impunità

⁶⁵ Il-Bulgarija, il-Ġermanja, il-Greċja, il-Latvja u l-Isvezja.

- ❖ L-investigazzjonijiet marbutin mar-reati kriminali internazzjonali l-aktar serji għandhom ikunu kkomplementati minn investigazzjonijiet finanzjarji u l-irkupru tal-assi. L-importanza tal-investigazzjonijiet finanzjarji u l-irkupru tal-assi għandhom jitqiesu bħala li jipprovdu kumpens għall-vittmi, forom addizzjonali ta' provi, it-tfixkil ta' intrapriżi kriminali u l-aġir ta' deterrent.
- ❖ Il-kooperazzjoni fost l-unitajiet li jittrattaw il-kriminalità organizzata, il-kummerċ illegali ta' riżorsi naturali, is-superviżjoni ta' restrizzjonijiet finanzjarji, il-ksur ta' sanzjonijiet internazzjonali, u l-projbizzjonijiet fuq il-kummerċ jew l-ivvjagġar tista' tippermetti li l-awtoritajiet nazzjonali jiksbu informazzjoni u dan konsegwentement jirriżulta fi proċess għal reat inqas serju li fih l-evidenza li tkun disponibbli għall-awtoritajiet ta' prosekuzzjoni ma tkunx biżżejjed biex tappoġġa kundanna għall-involviment fir-reati kriminali internazzjonali l-aktar serji, iżda jindika b'mod ċar it-twetliq ta' reati oħra marbutin mar-reati kriminali internazzjonali l-aktar serji (pereżempju t-trattament ta' rikavati minn attività kriminali jew il-ħasil tal-flus).
- ❖ Il-partijiet ikkonċernati kollha għandhom jirċievu taħriġ adatt fir-rikonoxximent tal-importanza tal-inkluzjoni ta' investigazzjonijiet kriminali bħala parti mill-investigazzjonijiet kriminali. Jistgħu jintużaw l-ghodod eżistenti bħan-Network tal-Interagenziji Camden għall-Irkupru tal-Assi (CARIN).

(b) Skambju ta' informazzjoni bejn l-awtoritajiet tal-immigrazzjoni ta' diversi Stati Membri

- ❖ L-Istati Membri għandhom jiffaċilitaw l-iskambju ta' għarfien, l-aħjar prassi u l-informazzjoni bejn l-awtoritajiet tal-immigrazzjoni fl-Ewropa kollha għall-investigazzjoni ta' persuni suspettati bir-reati kriminali internazzjonali l-aktar serji.
- ❖ Għandha tiġi stabbilita struttura ta' netwerk tal-awtoritajiet tal-immigrazzjoni responsabbli għal kazijiet li jaqgħu taħt l-Artikolu 1F simili għan-Network kontra l-Ġenoċidju sabiex tikkontribwixxi għall-ħolqien ta' sinerġiji u kooperazzjoni, u tiżgura approċċ armonizzat fl-indirizzar ta' persuni suspettati, vittmi u xhieda tar-reati kriminali internazzjonali l-aktar serji.⁶⁶

(c) Il-ħatra ta' Punti ta' Kuntatt multipli tan-Network b'esperjenza u kompetenza esperta

- ❖ L-Istati Membri għandhom jiżguraw li l-Punti ta' Kuntatt maħturin għan-Network kontra l-Ġenoċidju jkollhom l-esperjenza adegwata, jinhatru għal perijodu ta' żmien sostanzjali, u li jattendu b'mod konsistenti għal-laqgħat tan-Network.
- ❖ Barra minn hekk, il-ħatra ta' Punti ta' Kuntatt multipli, inklużi rappreżentanti kemm tal-awtoritajiet ta' prosekuzzjoni kif ukoll dawk tal-infurzar tal-liġi, kif ukoll awtoritajiet tal-MLA, isservi ulterjorment biex jiżdied l-iskambju ta' kompetenza esperta, esperjenza, kwistjonijiet pendenti u informazzjoni rilevanti.

(d) Punti ta' Kuntatt biex jinbena kuntatt mas-shab tagħhom fil-livell nazzjonali

- ❖ Il-Punti ta' Kuntatt tan-Network jistgħu jżidu l-għarfien u s-sensittività dwar in-Network kontra l-Ġenoċidju u l-attivitajiet tiegħu billi jikkondividu l-informazzjoni dwar suġġetti diskussi min-Network ma' membri oħra tas-servizzi tal-infurzar tal-liġi, tal-prosekussjoni u tal-immigrazzjoni fil-livell nazzjonali.
- ❖ Barra minn hekk, il-Punti ta' Kuntatt tan-Network jinsabu f'pożizzjoni biex jiġbru l-informazzjoni minn dawn is-servizzi u jgħaddu l-informazzjoni lura lin-Network, pereżempju dwar żviluppi legali reċenti, oqsma ta' thassib u sfidi operazzjonali.

⁶⁶ Network bħal dan diġà jeżisti bejn ir-Renju Unit, l-Istati Uniti tal-Amerika, il-Kanada, l-Awstralja u New Zealand.

- ❖ Il-Punti ta' Kuntatt tan-Netwerk għandhom jikkoordinaw mal-uffiċjali tal-Ministeru li jirrappreżentaw l-Istati Membri tagħhom f'korpi oħra tal-UE, b'mod partikolari il-Grupp ta' Hidma dwar Affarijiet Ġenerali u Evalwazzjonijiet (GENVAL), il-Kumitat ta' koordinazzjoni fil-qasam tal-kooperazzjoni tal-pulizija u ġudizzjara f'materji kriminali (CATS), u l-qasam sekondarju tal-Qorti Kriminali Internazzjonali tal-grupp ta' hidma dwar id-dritt internazzjonali pubbliku (COJUR-ICC), b'hekk jiġi ffaċilitat approċċ konsistenti u koerenti għall-ġlieda kontra l-impunità fuq livell nazzjonali u reġjonali, kemm fil-politika interna kif ukoll f'dik esterna.
- ❖ Il-Punti ta' Kuntatt tan-Netwerk għandhom jiżguraw ukoll skambju ta' informazzjoni u ta' kooperazzjoni mal-punti fokali nazzjonali tal-QKI, li spiss huma assoċjati mal-Ministeri tal-Affarijiet Barranin aktar milli mal-uffiċċji tal-pulizija jew tal-prosekuzzjoni u l-Ministeri tal-Ġustizzja.

(e) L-Istati Membri jistgħu jistabbilixxu u jippromwovu task force nazzjonali dwar l-impunità

- ❖ L-Istati Membri jistgħu jrawmu l-kooperazzjoni ta' hawn fuq fil-livell nazzjonali permezz tal-formazzjoni ta' task forces nazzjonali responsabbli għall-ġlieda kontra l-impunità. Laqgħat regolari tat-task forces nazzjonali jiffaċilitaw il-komunikazzjoni minn żewġ naħat bejn il-Punti ta' Kuntatt Nazzjonali u l-kontropartijiet tagħhom f'istituzzjonijiet ta' Stati Membri oħra.

(f) L-istabbiliment ta' 'bordijiet ta' involviment tal-komunità' fl-Istati Membri

- ❖ L-awtoritajiet nazzjonali jistgħu jikkunsidraw l-istabbiliment ta' 'bordijiet ta' involviment tal-komunità' fil-livell nazzjonali biex jiżguraw il-koordinazzjoni ta' attivitajiet bejn l-awtoritajiet nazzjonali rilevanti u r-rappreżentanti tas-soċjetà ċivili. Dawn il-bordijiet jiffaċilitaw l-iskambju miftuħ ta' informazzjoni u diskussjoni miftuħa ta' kwistjonijiet ta' kooperazzjoni, jippermettu kuntatt eqreb bejn l-awtoritajiet nazzjonali u l-NGOs li jaħdmu mal-vittmi u x-xhieda u jippermettu l-esplorazzjoni ta' rimedji kif ukoll għal komunikazzjoni mal-komunitajiet dwar attivitajiet u riżultati.

(g) L-Istati Membri għandhom jikkunsidraw l-użu ta' SIK

- ❖ L-Istati Membri għandhom jikkunsidraw l-użu ta' SIK għall-investigazzjoni u l-prosekuzzjoni tar-reati kriminali internazzjonali l-aktar serji. Is-SIK joffru valur miżjud sinifikanti lill-awtoritajiet tal-infurzar tal-liġi fl-Istati Membri, fid-dawl tal-appoġġ tal-Eurojust, l-Europol u l-finanzjament mill-UE. Is-SIK jistgħu jgħinu biex tiġi evitata d-duplikazzjoni tal-hidma u tal-ispejjeż; jiġu ffrankati riżorsi personali u finanzjarji; tiġi pprovduta bażi legali għal skambju rapidu u flessibbli ta' informazzjoni; u jiġi limitat in-numru ta' drabi li xhieda u vittmi jkollhom jissejġu biex jixhdu.

(h) Il-htieġa ta' qafas globali ta' kooperazzjoni fost l-Istati

- ❖ Jehtieġ qafas globali ta' kooperazzjoni bejn l-Istati biex jiġu solvuti l-isfidi li jirriżultaw min-nuqqas ta' mekkaniżmu għal kooperazzjoni ġudizzjarja bejn l-Istati.
- ❖ L-istituzzjonijiet tal-UE u l-Istati Membri għandhom jappoġġaw aktar l-inizjattiva proposta mill-Pajjiżi l-Baxxi, il-Belġju, is-Slovenja, l-Arġentina u s-Senegal, li tipproma ssolvi d-differenzi fil-kooperazzjoni f'materji kriminali. L-appoġġ għal din il-proposta għandu jiġi ppreżentat fil-*fora* reġjonali u globali kollha sabiex l-awtoritajiet nazzjonali jiġu ffaċilitati fil-kooperazzjoni tagħhom ma' Stati terzi dwar l-MLA u l-estradizzjoni.

(i) Il-kondiviżjoni ta' informazzjoni dwar il-ġlieda kontra l-impunità fil-livell nazzjonali u f'dak tal-UE

- ❖ L-informazzjoni dwar ir-riżultati ta' investigazzjonijiet u prosekuzzjonijiet ta' daww responsabbli għat-twettiq tar-reati kriminali internazzjonali l-aktar serji għandha tiġi ppreżentati lil daww li jieħdu d-deċiżjonijiet kif ukoll lill-pubbliku ingenerali. L-isforzi nazzjonali għandhom jiġu kkomplementati minn aġġornamenti pprovduti fil-livell Ewropew permezz tas-Segretarjat tan-Netwerk.⁶⁷
- ❖ Tali rapporti perġodiċi dwar żviluppi reċenti lill-awtoritajiet involuti fit-teħid ta' deċiżjonijiet u fil-proċess leġislattiv jiżguraw li l-isfidi li jiltaqgħu magħhom l-awtoritajiet rilevanti responsabbli mill-identifikazzjoni, l-investigazzjoni u l-prosekuzzjoni ta' awturi allegati jiġu kkunsidrati bil-ħsieb ta' aktar emendi leġislattivi u amministrattivi, kif meħtieġ.

Miżura 4: Titjib fil-leġislazzjoni relatata mal-investigazzjoni, il-prosekuzzjoni u l-MLA

Kuntest: Il-kapaċità tal-Istati Membri li jinvestigaw u jifthu proċeduri b'rabta ma' reati kriminali internazzjonali tiddependi fuq l-implimentazzjoni komprensiva fil-leġislazzjoni nazzjonali tal-obbligi skont it-trattat internazzjonali u d-dritt konswetudinarju li jipprojbixxu r-reati kriminali internazzjonali l-aktar serji. L-eżistenza ta' tali leġislazzjoni hija bl-istess mod ta' importanza kbira għall-facilitazzjoni tal-MLA.

Passi rrakkomandati: L-Istati Membri għandhom għad-dispożizzjoni tagħhom għadd ta' passi biex jiġi żgurat li l-leġislazzjoni domestika tagħhom tkun f'konformità mal-obbligi tagħhom skont trattati internazzjonali u d-dritt internazzjonali konswetudinarju:

- (a) L-iżgurar tal-eżistenza ta' leġislazzjoni nazzjonali komprensiva u aġġornata dwar ir-reati kriminali internazzjonali l-aktar serji'
- ❖ Fejn meħtieġ, l-Istati Membri għandhom jemendaw il-leġislazzjoni eżistenti biex jiżguraw li l-leġislazzjoni domestika tagħhom tirrifletti l-obbligi tagħhom skont id-dritt internazzjonali konswetudinarju u l-liġi tat-trattat rigward ir-reati kriminali internazzjonali l-aktar serji.⁶⁸
- ❖ L-Istati Membri għandhom jiżguraw li l-leġislazzjoni rispettiva tagħhom tipprevedi d-definizzjoni tar-reati kriminali internazzjonali l-aktar serji f'konformità ma' standards internazzjonali u għal eżerċizzju ta' ġurisdizzjoni extraterritorjali, inkluża universali, b'rabta ma' daww ir-reati kriminali.
- ❖ Barra minn hekk, l-Istati Membri għandhom jiżguraw li l-leġislazzjoni domestika tipprevedi nozzjonijiet bħal kmand jew responsabbiltà superjuri u tinkludi r-regoli rilevanti dwar l-irrelevanza tal-argumenti tad-difiża bbażati fuq "l-ubbidjenza ta' ordnijiet superjuri" u dwar il-preskrizzjoni.

⁶⁷ Fir-rigward tar-rappurtar perġodiku lill-Parlament Ewropew, *aral*-Artikolu 3, Deċiżjoni tal-Kunsill 2002/494/ĠAI.

⁶⁸ *Ara hawn fuq:* Kapitolu Wieħed, Taqsima 1.2, 'L-obbligu tal-Istati li jinvestigaw u jifthu proċeduri fil-qorti'.

(b) L-iżgurar li l-leġislazzjoni nazzjonali u l-prattika rigward immunitajiet internazzjonali ma tagħtix protezzjoni indebita lill-individwi

- ❖ L-Istati Membri u l-awtoritajiet nazzjonali għandhom jissodisfaw ir-rwoli tagħhom biex jiżguraw li l-immunitajiet ma joffrux protezzjoni indebita lill-individwi milli jinżammu responsabbli b'mod kriminali għat-tweqqi tar-reati kriminali internazzjonali l-aktar serji.⁶⁹
- ❖ L-Istati Membri għandhom jiżviluppaw linji gwida nazzjonali f'konformità ma' standards internazzjonali biex jiċċaraw dan il-qasam tal-liġi applikabbli għall-Ministeri u l-awtoritajiet tal-ġustizzja kriminali rilevanti.⁷⁰
- ❖ In-Netwerk jista' jassisti fit-tnejja ta' kumpilazzjoni tal-aħjar prassi eżistenti u d-definizzjoni tal-kamp ta' applikazzjoni ta' regoli dwar l-immunità internazzjonali. Tali linji gwida jistgħu jintużaw bħala referenza mill-awtoritajiet nazzjonali f'każijiet ta' incertezza dwar l-istatus ta' uffiċjali barranin suspettati li wettqu r-reati kriminali internazzjonali l-aktar serji.

Miżura 5: Bini tan-Netwerk bħala ċentru speċjalizzat u l-promozzjoni tiegħu f'fora tal-UE kif ukoll fuq livell globali

Kuntest: In-Netwerk għandu rwol importanti biex jiżgura l-impenn tal-UE fil-ġlieda kontra l-impunità fiż-żona interna tagħha. L-espansjoni tan-Netwerk u l-progress li jsir minnu fil-futur jiddependu fuq ir-rizorsi li jingħataw lis-Segretarjat tan-Netwerk. B'aktar appoġġ, is-Segretarjat tan-Netwerk ikun jista' jgħanna l-ġlieda kontra l-impunità b'għadd ta' modi.

Passi rrakkomandati: Jistgħu jittiehdu diversi miżuri min-Netwerk innifsu, soġġett għal zieda fir-rizorsi, biex in-Netwerk jinbena bħala ċentru speċjalizzat u biex jiġi promoss f'fora tal-UE kif ukoll fuq livell globali:

(a) Għandha tissaħħaħ il-kondiviżjoni tal-informazzjoni bejn l-Istati

- ❖ Il-funzjoni tal-kondiviżjoni tal-informazzjoni bejn l-Istati fi hdan in-Netwerk għandha tespandi, biex tippermetti zieda fl-iskambju ta' informazzjoni dwar, fost l-oħrajn, il-liġi nazzjonali u internazzjonali applikabbli, proċeduri rilevanti, għarfien ta' prosekuzzjonijiet u investigazzjonijiet li jkunu għaddejjin f'dak il-perijodu, provi disponibbli jew xhieda rilevanti, biex b'hekk jiġu ffaċilitati l-isforzi tal-awtoritajiet nazzjonali biex dawk li allegatament iwettqu r-reati kriminali jitressqu quddiem il-ġustizzja u biex in-Netwerk ikun jista' jiżviluppa punt fokali għall-ġlieda kontra l-impunità fl-UE.

⁶⁹ In-Netwerk iddiskuta l-kwistjoni tar-regoli internazzjonali relatati mal-immunità internazzjonali u l-prattiki nazzjonali f'dan ir-rigward fl-erbatax-il laqgħa, li saret fis-17 u t-18 ta' April 2013.

⁷⁰ Fil-Pajjiżi l-Baxxi, il-Kumitat Konsultattiv dwar il-Kwistjoni tad-Dritt Internazzjonali Pubbliku ngħata l-kompitu li jhejji rakkomandazzjonijiet dwar l-immunità ta' uffiċjali barranin fir-rigward tar-reati kriminali internazzjonali l-aktar serji. Il-linji gwida ġew aċċettati mill-gvern Olandiż u għalhekk jistgħu jiġu applikati mill-awtoritajiet nazzjonali rilevanti kollha f'każ ta' incertezza fir-rigward tal-istatut ta' uffiċjali jew rappreżentanti pubbliċi barranin. Ara <http://www.cavv-advies.nl/Publications>.

(b) Ghandhom jissahħu r-rappurtar u l-kollaborazzjoni tan-Netzwerk ma' istituzzjonijiet tal-UE u atturi rilevanti oħra

- ❖ Is-Segretarjat tan-Netzwerk għandu jhejji Rapport Annwali tal-Attività, li jiddeskrivi l-isforzi tal-Istati Membri fil-ġlieda kontra l-impunità, li jista' jiġi ppreżentat lill-istituzzjonijiet rilevanti tal-UE biex jinżammu infurmati dwar żviluppi rilevanti fl-UE.⁷¹ Dan ir-rapport iżid l-għarfien dwar il-problemi li jiffaċċjaw l-awtoritajiet nazzjonali rilevanti u jservi ta' impetu biex jinqerdu d-differenzi eżistenti u jingħelbu n-nuqqasijiet leġislattivi.
- ❖ Is-Segretarjat tan-Netzwerk għandu jipproduċi dokumenti esperti dwar diversi kwistjonijiet relatati ma' investigazzjonijiet u prosekuzzjonijiet b'rabta mar-reati kriminali internazzjonali l-aktar serji, li jidentifikaw il-kooperazzjoni u t-titjib tal-MLA, kif ukoll biex jirrappurtaw dwar żviluppi legali u prattiċi relatati mal-liġi tal-UE jew internazzjonali.⁷²
- ❖ Għandha ssir espansjoni tal-kooperazzjoni tas-Segretarjat tan-Netzwerk ma' atturi nazzjonali, reġjonali u internazzjonali oħra. Komunikazzjoni u kooperazzjoni attivi ma' għadd ta' NGOs li qed jappoġġaw il-ġlieda kontra l-impunità, diskussjonijiet ma' organizzazzjonijiet reġjonali bħall-Unjoni Afrikana, rappreżentanti tal-QKI u tribunali *ad hoc*, rappreżentanti tal-Kumitat Internazzjonali tar-Red Cross u l-INTERPOL, fost oħrajn, jirriżultaw f'approċċ aktar komprensiv biex tintemm id-disparità b'rabta mal-impunità.

Miżura 6: Tiġdid tal-impenn tal-UE

Kuntest: Ghalkemm l-UE wriet appoġġ sinifikanti għall-ġlieda kontra l-impunità, jibqa' l-għan tagħha li ggedded l-impenn tagħha u ttipprovdi aktar assistenza. L-impenn politiku tagħha f'din il-ġlieda mhuwiex rifless fil-Programm ta' wara Stokkolma. Ikun ta' benefiċċju kbir bil-għan ta' sensibilizzazzjoni li s-sugġett tal-impunità ta' dawk li jwettqu r-reati kriminali internazzjonali l-aktar serji jerga' jitqiegħed lura fuq l-aġenda, biex b'hekk tiżdied il-kapaċità għall-koordinazzjoni u jingħata appoġġ lill-investigazzjonijiet u l-prosekuzzjonijiet tal-awtoritajiet nazzjonali.

Passi rrakkomandati: Jistgħu jittiehdu diversi miżuri mill-istituzzjonijiet tal-UE biex jiżdied l-appoġġ għall-ġlieda kontra l-impunità:

- ❖ Il-Kummissjoni Ewropea għandha tassisti fil-ġlieda kontra l-impunità billi tevalwa formalment l-implimentazzjoni tad-Deċiżjoni tal-Kunsill 2002/494/ĠAI u d-Deċiżjoni tal-Kunsill 2003/335/ĠAI fl-Istati Membri, kif previst fil-Programm ta' Stokkolma. Din l-evalwazzjoni tista' tindika oqsma għal titjib u tista' ttipprovdi gwida prezzjuża għan-Netzwerk u s-Segretarjat tiegħu.

⁷¹ Artikolu 3, Deċiżjoni tal-Kunsill 2002/494/ĠAI.

⁷² Aktar kummenti u rakkomandazzjonijiet għall-iżvilupp tan-Netzwerk jinsabu fir-rapport tal-Human Rights Watch, 'The Long Arm of Justice: Lessons from specialised war crimes units in France, Germany and the Netherlands', Settembru 2014, pp. 86-90, fuq http://www.hrw.org/sites/default/files/reports/IJ0914_ForUpload.pdf.

- ❖ Il-mandati tal-Eurojust u l-Europol għandhom jiġu estiżi biex jinkludu r-reati kriminali internazzjonali l-aktar serji, biex b'hekk dawn l-organizzazzjonijiet ikunu jistgħu jaħdmu man-Netzwerk biex jinkiseb l-akbar appoġġ possibbli għall-awtoritajiet nazzjonali.⁷³
- ❖ L-Unjoni Ewropea għandha tikkunsidra li thejji, jew tipprovdi r-rizorsi għat-thejji ta', Pjan ta' Azzjoni dwar il-Ġlieda kontra l-Impunità fl-UE, li jkun għodda importanti biex jiġu mhegga l-kooperazzjoni u l-iżvilupp tal-aħjar prassi fil-livell nazzjonali u f'dak reġjonali biex jissahħu l-investigazzjonijiet u l-prosekuzzjonijiet tar-reati kriminali internazzjonali l-aktar serji.
- ❖ Il-Kumitat għal-Libertajiet Ċivili, il-Ġustizzja u l-Intern (LIBE) tal-Parlament Ewropew, f'kollaborazzjoni mal-Kumitat dwar id-Drittijiet tal-Bniedem, għandu jorganizza seduta annwali fil-Parlament Ewropew dwar 'Il-Ġlieda kontra l-Impunità fl-Unjoni Ewropea.'
- ❖ Il-Kummissjoni Ewropea għandha tivvaluta possibbiltajiet addizzjonali ta' finanzjament biex jingħata appoġġ lill-awtoritajiet nazzjonali għall-istabbiliment ta' unitajiet speċjalizzati.
- ❖ L-UE għandha tiżgura possibbiltajiet ta' finanzjament għat-taħriġ u t-tisħiħ tal-kapaċitajiet, inkluzi possibbiltajiet għal proġetti u programmi ta' taħriġ għas-servizzi tal-infurzar tal-liġi, prosekuturi, uffiċjali tal-MLA u mħallfin fin-Netzwerk Ewropew tat-Taħriġ Ġudizzjarju (ETJN) jew il-Kulleġġ Ewropew tal-Pulizija (CEPOL), b'attenzjoni fuq id-dritt umanitarju internazzjonali u d-dritt kriminali internazzjonali.

Miżura 7: Tisħiħ tal-kapaċitajiet u sensibilizzazzjoni fost l-awtoritajiet nazzjonali rilevanti

Kuntest: Bosta Stati Membri għadhom jesperjenzaw diffikultajiet minhabba n-nuqqas ta' esperti b'kompetenza esperta fir-reati kriminali internazzjonali l-aktar serji. It-taħriġ speċjalizzat għal persuni li jaħdmu ma' daww li jwettqu reati kriminali jew vittmi tar-reati kriminali internazzjonali l-aktar serji huwa essenzjali. L-ETJN, l-EASO u s-CEPOL huma eżempji ta' pjattaformi li jistgħu jintużaw biex jiġu ffaċilitati l-kondiviżjoni tal-għarfien u t-taħriġ għall-professjonisti fil-ġlieda kontra l-impunità fil-livell tal-Istati Membri.⁷⁴

⁷³ Fl-abbozz il-ġdid tar-Regolamenti dwar l-Eurojust u l-Europol qed tiġi proposta l-estensjoni tar-reati kriminali li b'rabta magħhom jista' jkollhom kompetenza l-Eurojust u l-Europol fil-futur. Il-lista tinkludi wkoll ir-reati kriminali ta' ġenocidju, delitti kontra l-umanità u delitti tal-gwerra. Soġġett għal negozjati u mal-adozzjoni tar-Regolamenti l-godda dwar l-Eurojust u l-Europol, il-kamp ta' applikazzjoni materjali tal-kompetenzi tagħhom jiġi estiż biex ikopri r-reati kriminali internazzjonali l-aktar serji. B'konsegwenza ta' dan, in-Netzwerk, l-Eurojust u l-Europol għandhom jassoċjaw il-mandati tagħhom u l-kompiti tagħhom sabiex jiksbu l-akbar appoġġ possibbli għall-professjonisti fl-investigazzjoni u l-prosekuzzjoni tar-reati kriminali internazzjonali l-aktar serji. It-tliet korpi għandhom ikunu jistgħu jaħdmu b'mod parallel fil-mandati rispettivi tagħhom sabiex jadvanzaw bl-aħjar mod il-pożizzjoni tal-UE fil-ġlieda kontra l-impunità. Il-proposti huma disponibbli fuq <http://eur-lex.europa.eu/LexUriServ/LexUriServ.do?uri=COM:2013:0173:FIN:MT:PDF> u <http://eur-lex.europa.eu/LexUriServ/LexUriServ.do?uri=COM:2013:0535:FIN:MT:PDF>.

⁷⁴ *Pereżempju*, l-Uffiċċju Ewropew ta' Appoġġ fil-qasam tal-Asil ipproduċa żewġ 'Rapporti dwar il-Pajjiż tal-Orġini' fid-dettall dwar l-Afganistan: 'Insurgent strategies — intimidation and targeted violence against Afghans', Diċembru 2012, http://easo.europa.eu/wp-content/uploads/192143_2012_5967_EASO_Afghanistan_IL.pdf, u 'Taliban Strategies – Recruitment', Lulju 2012, http://ec.europa.eu/dgs/home-affairs/what-we-do/policies/asylum/european-asylum-support-office/bz3012564enc_complet_en.pdf.

Passi rrakkomandati: Jistghu jittieħdu diversi miżuri sabiex jiżdied it-taħriġ speċjalizzat fl-Istati Membri, li min-naħa tiegħu, għandu jgħin biex jitnaqqsu d-differenzi maħluqa mill-problemi attwali ta' nuqqas ta' taħriġ u ta' persunal speċjalizzat fl-Istati Membri.

(a) Jiġi żgurat taħriġ dwar kwisjontijiet marbutin mal-asil, il-kooperazzjoni ġudizzjarja u tal-pulizija

- ❖ Il-persunal li jaħdem fl-identifikazzjoni, l-investigazzjoni u l-prosekuzzjoni ta' dawk li jiġu ssuspettati li wettqu r-reati kriminali internazzjonali l-aktar serji jeħtieġ taħriġ speċjalizzat biex jinkiseb l-għarfien tal-komplessitajiet tal-fatti u ġuridiċi tar-reat kriminali, il-kuntest li fih ikun twettaq u d-diversi sorsi ta' liġi applikabbli.
- ❖ Il-ħolqien ta' istituzzjonijiet edukattivi jew programmi speċjalizzati b'attenzjoni fuq il-prosekuzzjoni tar-reati kriminali internazzjonali l-aktar serji jgħin ukoll biex jitnaqqsu d-differenzi maħluqa mill-problemi attwali ta' nuqqas ta' taħriġ u ta' persunal speċjalizzat fl-Istati Membri. Jeħtieġ li jiġu żviluppati wkoll programmi ta' taħriġ apposta għall-avukati tad-difiża, ir-rappreżentanti legali tal-vittmi u l-imħallfin f'każijiet marbutin mar-reati kriminali internazzjonali l-aktar serji.

(b) Appoġġ minn kompetenza esperta speċjalizzata

- ❖ L-awtoritajiet nazzjonali għandhom jikkunsidraw li jitlobu appoġġ minn organizzazzjonijiet li huma mharrġa b'mod speċjali fl-investigazzjoni tar-reat tal-ġenoċidju, id-delitti kontra l-umanità u d-delitti tal-gwerra u l-ksur serju tad-drittijiet tal-bniedem, bħar-Rispons Rapidu tal-Ġustizzja (RRĠ).⁷⁵

(c) Jum Ewropew kontra l-impunità għar-reati kriminali internazzjonali l-aktar serji

- ❖ Fil-livell tal-UE tista' tiġi stabbilita inizzjattiva biex jiġi ddedikat avveniment speċjali għall-kommemorazzjoni tal-vittmi tar-reati kriminali internazzjonali l-aktar serji u għal sensibilizzazzjoni u biex tiġi promossa l-ġlieda kontra l-impunità, simili għall-Jum ta' Tifkira fl-Ewropa kollha għall-vittmi tar-reġimi totalitarji u awtoritarji kollha, il-Jum Ewropew kontra t-Traffikar, u l-Jum Dinji għall-Ġustizzja Internazzjonali. Avveniment bħal dan iżid l-għarfien dwar il-problemi inerenti biex dawk responsabbli mit-twettiq tar-reati kriminali internazzjonali l-aktar serji jitressqu quddiem il-ġustizzja.

Miżura 8: Drittijiet, appoġġ u protezzjoni ta' vittmi u xhieda tar-reati kriminali internazzjonali l-aktar serji

Kuntest: Il-vittmi u x-xhieda tar-reati kriminali internazzjonali l-aktar serji jipprezentaw kwistjonijiet speċifiċi għall-awtoritajiet ta' investigazzjoni u ta' prosekuzzjoni. Thassib marbut mas-sikurezza, ir-riskju ta' trawmatizzazzjoni, u l-ħtieġa ta' rappreżentazzjoni legali fi proċedimenti jfissru li l-awtoritajiet nazzjonali jeħtieġ li jagħtu importanza partikolari għall-involviment ta' vittmi u xhieda f'investazzjonijiet u fi prosekuzzjonijiet.

⁷⁵ Ir-RRĠ huwa faċilità intergovernattiva li tibgħat b'mod rapidu professjonisti tal-ġustizzja kriminali minn roster ta' forzi ta' riżerva. Dawn l-esperti huma mharrġa b'mod speċjali fl-investigazzjoni tar-reat kriminali tal-ġenoċidju, id-delitti kontra l-umanità u d-delitti tal-gwerra u l-ksur serju tad-drittijiet tal-bniedem. Għal aktar informazzjoni, żur is-sit <http://www.justicerapidresponse.org/>.

Passi rrakkomandati: Minkejja l-isfidi involuti, għandhom jittiehdu għadd ta' miżuri mill-awtoritajiet nazzjonali biex jiġu indirizzati d-drittijiet u l-htigijiet ta' vittmi u xhieda.

(a) L-istrategġiji tal-prosekuzzjoni għandhom jinkludu strategġija għal komunikazzjoni adegwata għall-vittmi

- ❖ L-Istati Membri għandu jkollhom regoli ċari rigward l-outreach u l-komunikazzjoni għall-vittmi fir-rigward ta' proċessi u investigazzjonijiet li jkunu għaddejjin f'dak il-mument. Tali sforzi għandhom jinkludu wkoll l-integrazzjoni tal-perspettivi tal-vittmi u d-drittijiet tagħhom fl-istrategġiji ta' investigazzjoni u ta' prosekuzzjoni.

(b) L-awtoritajiet nazzjonali għandhom jipprovdu informazzjoni dwar id-drittijiet tal-vittmi u l-arrangamenti ta' protezzjoni

- ❖ Il-vittmi tar-reati kriminali internazzjonali l-aktar serji għandhom jiġu infurmati b'mod suffiċjenti dwar jekk il-ġurisdizzjoni ta' Stat li qed jinvestiga jipprevedix il-partecipazzjoni tal-vittmi fi proċedimenti bħal dawn. Bl-istess mod, l-informazzjoni għandha tiġi pprovduta skont arrangamenti disponibbli għall-protezzjoni tax-xhieda f'każijiet bħal dawn.
- ❖ L-Istati Membri għandhom jiżguraw ukoll li jiġi pprovdut livell adegwat ta' protezzjoni kontra theddid, trawmatizzazzjoni u rivittimizzazzjoni f'każijiet fejn vittma titressaq bħala parti għal proċedimenti bħal dawn, jew biex tixhed kontra l-persekuturi tagħha. Proċeduri bħal dawn għandhom jipprovdu livell bażiku ta' protezzjoni lill-vittmi mogħti permezz tad-Direttiva li tistabbilixxi standards minimi fir-rigward tad-drittijiet, l-appoġġ u l-protezzjoni tal-vittmi ta' reati.⁷⁶

⁷⁶ Direttiva 2012/29/UE tal-Parlament Ewropew u tal-Kunsill tal-25 ta' Ottubru 2012 li tistabbilixxi standards minimi fir-rigward tad-drittijiet, l-appoġġ u l-protezzjoni tal-vittmi tal-kriminalità, u li tissostitwixxi d-Deċiżjoni Qafas tal-Kunsill 2001/220/ĠAI, ĠU L 315.